

జనరాజకీయం కోసం ...

# లోక్ సత్తా టైమ్స్

సంపుటి - 4 సంచిక - 22

పక్షపత్రిక

డిసెంబర్ 1-15, 2013



సమాజాన్ని లక్ష్యంగా... ప్రజా ఉద్యమాలే బాటగా...

లోక్ సత్తా పార్టీ 7వ మహాసభ

**ప్రజా ఉద్యమాల బాట పట్టాలి**

**ప్రత్యామ్నాయంగా ఎడగాలి**

**లోక్ సత్తా పార్టీ 7వ మహాసభ**

లోక సత్తా పార్టీ మహాసభ దృశ్యమాలిక



జాతీయశంకా ఆవిష్కరిస్తున్న జేపీ



తీవ్రత ప్రజ్వలన చేస్తున్న మహిళాసత్తా బృందం



మహాసభలో కళ ప్రదర్శనలు



భవిష్యత్ భారతం, ఇతర కొత్త పుస్తకాల ఆవిష్కరణ



జాతీయ గీతాలాపన చేస్తున్న మహిళాసత్తా బృందం



మహాసభలో లోక సత్తా పార్టీ రాష్ట్ర నాయకత్వ బృందం

జన రాజకీయం కోసం...  
**లోక్ సత్తా టైమ్స్**

పక్షపత్రిక డిసెంబర్ 1-15, 2013  
సంపుటి - 4 సంచిక - 22

**లోపలి పేజీల్లో...**

యూపియేకు గుణపాఠం చెప్పండి.....5  
రాష్ట్ర మహాసభ తీర్మానాలు.....8  
జనరాజకీయ పోరాటంలో ఏడో మైలురాయి.....17  
అంతర్జాతీయ అవినీతి వ్యతిరేకదినం.....20  
ప్రభుత్వమే ప్రజలముందు సమాచారముంచాలి.....21  
కృష్ణా జలాలపై తీర్పు-సంకట స్థితిలో రాష్ట్రం...23  
కృష్ణా జలాల పంపిణీ-రాష్ట్రానికి తీరని నష్టం.....24  
పన్నులమోతే కాని పాలిశుద్ధ్యం లేని నగరాలు.....27  
మెట్రోను కూల్చినగరానికి నరకం చూపిస్తారా?.....29  
నగరాల నుంచే కొత్త రాజకీయం.....31  
వివిధ దేశాలలో వైద్య సేవలు.....32  
జిల్లా వార్తలు.....33

**సంపాదకవర్గం**

డా॥ జయప్రకాష్ నారాయణ్

ప్రధాన సంపాదకులు

డి.వి.వి.యస్. వర్మ

సంపాదకులు

సంపాదక వర్గం

పి. రవిమారుత్

బండారు రామ్మోహన్ రావు

ఓంకార్

డా॥ ఆలూరి విజయలక్ష్మి

కె.వి. కుటుంబరావు

ఐక్ & కవర్ డిజైన్ : కె. శ్రీలత

ఫోటోలు : ఎన్. సంజీవ్ కుమార్

**సంక్షోభానికి కొత్త రాజకీయమే పరిష్కారం**

లోక్ సత్తా పార్టీ 7వ మహాసభ నవంబరు

**సంపాదకీయం**

24 తేదీన హైదరాబాద్ లో అత్యంత

ఉత్సాహపూరిత వాతావరణంలో జరిగింది. రాష్ట్రంలో అన్ని జిల్లాల నుండి దాదాపు 3000 మంది ఈ మహాసభకు ప్రతিনিధులుగా వచ్చారు. ఉదయం 11 గంటల నుండి సాయంత్రం 5 గంటల వరకు ఉత్తేజపూరితమైన ప్రసంగాలతో, అర్థవంతమైన చర్చలతో ఆహ్లాదకరమైన కళారూపాల ప్రదర్శనలతో ఆద్యంతమూ ఎంతో ఉల్లాసంగా, క్రమశిక్షణతో సాగింది.

జాతీయస్థాయిలో, రాష్ట్ర స్థాయిలో కాంగ్రెస్ ప్రభుత్వాలు అనుసరిస్తున్న ప్రజా వ్యతిరేక విధానాలను, ప్రత్యేకించి రాష్ట్రంలో సంక్షోభాన్ని పరిష్కరించడంలో అనుసరిస్తున్న ఏకపక్ష, పెత్తందారీ వైఖరిని లోక్ సత్తా పార్టీ అధ్యక్షులు డా॥ జయప్రకాష్ నారాయణ్ తూర్పార బట్టారు. వచ్చే ఎన్నికల్లో కాంగ్రెస్ పార్టీని రాష్ట్రంలో అన్ని ప్రాంతాలలోనూ ఓడించి బుద్ధి చెప్పాలని పిలుపునిచ్చారు.

రాష్ట్రంలో ఉన్న రాజకీయ పరిస్థితులను రాజకీయ తీర్మానం విశ్లేషించింది. ప్రధాన రాజకీయ పార్టీలన్నీ విధానపరమైన సంక్షోభంలో, సంస్థాగతంగా ముక్కచెక్కలై కొట్టుమిట్టాడు తున్నాయని, ఇక రాష్ట్రాన్ని నడిపించే శక్తిని అవి కోల్పోయాయని విమర్శించింది. ఏ పార్టీని ప్రజలు విశ్వసించని స్థితి ఏర్పడిందని ఈ శూన్యతను భర్తీ చెయ్యడానికి కొత్త రాజకీయమే మార్గమని అందుకు గట్టి ప్రయత్నాలు సాగించాలని నిర్ణయించింది. రాష్ట్రంలో ఇంతటి సంక్షోభంలోనూ పార్టీలో సంస్థాగత వికృత, సంక్షోభాన్ని రాజ్యాంగం పరిధిలో, ఫెడరల్ స్ఫూర్తితో, సమగ్ర సామరస్య పూర్వకమైన పరిష్కారం మాత్రమే మార్గమని లోక్ సత్తా చేసిన ప్రతిపాదనే ఇప్పుడు అందరికీ దారి చూపించేది అయిందని స్పష్టం చేసింది.

మరో పక్క లోక్ సత్తా పార్టీ సంస్థాగతంగా నియోజకవర్గాలలో బలోపేతం చెయ్యడానికి కార్యాచరణ ప్రణాళికను ప్రకటించింది. బలమైన శక్తిగా, విజయాలు సాధించే పార్టీగా తీర్చిదిద్దడానికి నిర్దిష్టమైన మార్గనిర్దేశం చేసింది.

రాష్ట్రంలో పాలన స్తంభించడంతో అన్ని తరగతుల ప్రజలు దైనందిన సమస్యలతో తీవ్ర ఇబ్బందుల పాలవుతున్నారని కుండపోత వానలతో, తుఫానులతో నిండా మునిగి సర్వం కోల్పోయిన రైతులను పట్టించుకునే నాథుడే లేని స్థితి ఏర్పడిందని దీనిని చక్క బిద్దడానికి తక్షణ ప్రజా సమస్యలపై కార్యాచరణకు పిలుపు నిచ్చింది.

మధ్యం బాధిత కుటుంబాల చుట్టూ మధ్యనియంత్రణ ఉద్యమాన్ని ఉపాధి కోసం, నైపుణ్యాల కోసం ఎదురు చూస్తున్న యువతను సమీకరించడానికి, మెరుగైన పట్టణ వసతుల కోసం మంచినీటి చుట్టూ ప్రజా ఉద్యమాన్ని స్వేచ్ఛా వాణిజ్యంతో రైతులకు లాభనాణీ ధరలు సాధించే ఉద్యమాన్ని సాగించాలని పిలుపునిచ్చింది.

రోజుకోమాట చెప్పి రాష్ట్రాన్ని సంక్షోభంలో ముంచిన పార్టీల ఆటకట్టించాలి. ప్రజా సమస్యలపై ఉద్యమాల బాట పట్టాలి. వచ్చే ఎన్నికలకు అటు పార్టీకి, ఇటు ప్రజలకి 7వ మహాసభ దిశానిర్దేశం చేసింది. ■



# కార్డుస్ కార్డర్

## రచనలు పంపండి

'లోక్సత్తా టైమ్స్' పత్రికలో ప్రచురణ కోసం వ్యాసాలు, గేయాలు, కార్టూన్లు, ఉత్తరాలు ఈ కింది చిరునామాకు పంపండి.

ఎడిటర్, లోక్సత్తా టైమ్స్,

8-2-674బి/2/9, ప్లాట్ నం : 93

హ్యపీ వ్యాలి, రోడ్ నం. 13ఎ,

బంజారాహిల్స్, హైదరాబాద్ - 500 034

ఫోన్ సంఖ్య :

040- 23311817, 23311819,

23311820, 23312829

ఫ్యాక్స్ : 040-23310612

accountsdept@loksatta.org

loksattatimeslsp@gmail.com

## చందా వివరాలు

జన రాజకీయ వాణి 'లోక్సత్తా టైమ్స్' పత్రిక చందాదారులుగా చేరండి... చేర్చించండి. సంప్రదించవలసిన ఫోన్ నం: 040-23311817

విడి ప్రతి : రు. 10 ,

ఏడాది చందా : రు. 200

మూడేళ్ళ చందా : రు. 500

చందా రుసుమును "లోక్సత్తా టైమ్స్" ఎకౌంట్ నం: 62007167836 ఎన్.బి.హెచ్., పంజాగుట్ట (బ్రాంచ్, హైదరాబాద్ పేరిట ఆన్లైన్ క్రెడిట్ చేసి వివరాలను ఇ-మెయిల్ చెయ్యవచ్చు.

## లోక్సత్తా ప్రకటన రేట్లు

	బ్లాక్ & వైట్,	మల్టీకలర్
సగం పేజీ	₹ 2,500	
పూర్తి పేజీ	₹ 5,000	₹ 10,000
సెంటర్ స్ప్రెడ్	₹ 10,000	₹ 20,000
బ్యాక్ పేజీ	-	₹ 20,000
ఫ్రంట్ ఇన్ సైడ్	-	₹ 15,000
బ్యాక్ ఇన్ సైడ్	-	₹ 15,000

- ప్రకటన రుసుము Loksatta Times పేరిట హైదరాబాద్ లో చెల్లుబాటు అయ్యే విధంగా చెక్/డిడి రూపంలో పంపగలరు.

# యూపీయే ప్రభుత్వానికి గుణపాఠం చెప్పండి

## లోక్ సత్తా పార్టీ 7వ మహాసభలో జేపీ పిలుపు

పదేళ్ల పాలనలో దేశ ఆర్థిక వ్యవస్థను నాశనం చేసి, పేదరికాన్ని కొనసాగిస్తూ, అవినీతిలో కూరుకుపోయి, దేశ ఫెడరల్ స్వభావానికి ఉపద్రవంగా మారిన యూపీయే ప్రభుత్వాన్ని క్షమించవద్దని, గుణపాఠం చెప్పాలని లోక్ సత్తా పార్టీ జాతీయ అధ్యక్షుడు డా॥ జయప్రకాష్ నారాయణ్ ప్రజలకు పిలుపునిచ్చారు.

నాయకత్వ సదస్సుగా సికింద్రాబాద్ క్లాసిక్ గార్డెన్స్ లో జరిగిన లోక్ సత్తా పార్టీ 7వ వార్షికోత్సవ సభలో రాష్ట్రం నలుమూలల్నుంచీ వచ్చిన పార్టీ నేతలనుద్దేశించి జయప్రకాష్ నారాయణ్ ధర్మాగ్రహంతో ఆవేశపూరితంగా ప్రసంగించారు. లోక్ సత్తా పార్టీ ప్రస్థానాన్ని ప్రజల ముందుంచుతూ, లోతుగా సమీక్ష చేస్తూ, పార్టీ నేతలకు దిశానిర్దేశం చేశారు.

జేపీ మాట్లాడుతూ... లోక్ సత్తా పార్టీ పదవులకు రహస్య

బ్యాలెట్ ద్వారా ఎన్నికలు నేతలను ఎన్నుకున్న తర్వాత జరుగుతున్న మొట్టమొదటి వార్షికోత్సవ సమావేశమిది అన్నారు. యువత, రైతులు, మహిళలు మౌనాన్ని వీడి పెద్దఎత్తున రాజకీయాల్లోకి రావాలని, సుపరిపాలన కోసం పోరాడాలని విజ్ఞప్తి చేశారు.

ఆంధ్రప్రదేశ్ పై వరస తుఫానుల విధ్వంసాన్ని జేపీ ప్రస్తావిస్తూ, రైతులు గుండె దిటవు కోల్పోవద్దని, తమను వంచించిన పాలకులకు వ్యతిరేకంగా పోరాడాలని కోరారు. లోక్ సత్తా పార్టీ ప్రతిపాదనలతో తగిన సహాయం చేసేందుకు ప్రధానమంత్రి అంగీకరించినా, కృష్ణా, గోదావరి వరద కట్టల బలోపేతానికి రాష్ట్ర ప్రభుత్వం ఎటువంటి ప్రతిపాదనలూ పంపలేదని ధ్వజమెత్తారు. గత 25 ఏళ్లుగా మురుగునీటి వ్యవస్థను మెరుగుపరిచేందుకు ఏమాత్రం చర్యలు తీసుకోలేదన్నారు. ఈవేళ్లి తుఫానుల వల్ల నష్టాలు ప్రకృతి శాపం



కన్నా పాలకుల పాపం వల్లే ఎక్కువన్నారు. రాష్ట్రంలో గ్రామీణ ఉపాధి హామీ పథకం కింద ఏటా సుమారు రూ.5000 కోట్లు ఖర్చు చేస్తున్నా వర్షపు నీటిని సద్వినియోగం చేసేందుకు ఎటువంటి ప్రయత్నమూ చేయలేదన్నారు. వర్షాకాలంలో వరదలు, వేసవిలో నీటి కొరత రాష్ట్రాన్ని వెంటాడుతున్నాయన్నారు.

రోజురోజుకీ పెనురూపం దాలుస్తున్న నిరుద్యోగ సమస్యను ఎదుర్కోవటంలో ప్రభుత్వ వైఫల్యం మీద జేపీ తీవ్రస్థాయిలో విరుచుకుపడ్డారు. గత 20 ఏళ్లలో చైనా 20 కోట్ల ఉద్యోగాల్ని సృష్టిస్తే, అదేకాలంలో భారతదేశం, ఏటా 1.2 కోట్ల మంది నిరుద్యోగులుగా తయారవుతున్నా కేవలం 20 లక్షల ఉద్యోగాల్ని సృష్టించిందన్నారు.

ఆంధ్రప్రదేశ్ విభజన విషయంలో అన్ని ప్రాంతాల ప్రజల మధ్య సమగ్ర, సామరస్య పరిష్కారాన్ని సాధించే ప్రయత్నం చేయకుండా కేంద్ర ప్రభుత్వం నిరంకుశ చక్రవర్తిలా వ్యవహరిస్తోందని జేపీ అన్నారు. రాష్ట్రాన్ని కేంద్రం బలవంతంగా కలిపి ఉంచలేదు, విడదీయలేదు అన్నారు. కొత్త రాష్ట్రం ఏర్పాటు ఉపద్రవం కాదు, ప్రజల సమస్యలకు సర్వరోగనివారిణి కాదన్నారు. ఈ అనిశ్చితిని అవకాశంగా తీసుకుని కొంతమంది నేతలు పదవ తరగతి పాసైనవాళ్లందరికీ ఉద్యోగాల్ని, భూమి లేని ఒక్కో కుటుంబానికి మూడెకరాల భూమి ఇస్తామని, గురుత్వాకర్షణతో సంబంధం లేకుండా ఎంత ఎత్తుకైనా నీటిని ఎత్తి వేలాది ఎకరాలకు సాగునీరు అందిస్తామని తప్పుడు హామీల్ని గుప్పిస్తున్నారన్నారు. తెలంగాణ అభివృద్ధి

గురించి మాట్లాడే నేత మెట్రో రైలుని కూల్చివేస్తానంటున్నారని, ఇలాంటి మధ్యయుగపు కాలానికి మనల్ని లాక్కెళ్లే రాజకీయాన్నే కొనసాగిస్తే మన భవిష్యత్తు ఏమవుతుంది అని ఆవేదన వ్యక్తం చేశారు. తెలంగాణ రాష్ట్రం ఏర్పడినంత మాత్రాన నదీజలాలు పై నుంచి పారవని, హైదరాబాద్ లో ఎవరూ ఎవరినీ ఆక్రమించుకోవటం జరగదని, ఈ దేశంలోని వారు ఎక్కడికైనా స్వేచ్ఛగా వెళ్లే, ఎక్కడైనా ఉపాధి, వ్యాపారాలు చేసుకునే, అనందంగా జీవించే హక్కు ఉందని అన్నారు. ఈ పౌర హక్కుని వాజమ్మ నేతలు మనకివ్వలేదు, మన సర్వసత్తాక రాజ్యాంగం ఇచ్చిందని స్పష్టంచేశారు. ఒకే జాతి, ఒకే దేశం, ఒకే పౌరసత్వంకు సంకేతంగానే లోక్ సత్తా పార్టీ రాష్ట్ర మహాసభ వేదిక మీద మహారాష్ట్ర, కర్ణాటక తదితర ఇతర రాష్ట్రాల నుంచి వచ్చిన పార్టీ నేతలు కూడా ఉన్నారు.

**ప్రజా బ్యాలెట్ నిర్వహించండి**

విభజన జరగాలా, ఆంధ్రప్రదేశ్ సమైక్యంగా ఉండాలా అనే అంశం మీద కాకుండా, తెలుగు ప్రజల్ని విభజించటంపై ఢిల్లీ సాహెబ్ లు నిర్ణయాలు తీసుకోవాలా లేక తామే నిర్ణయించుకోవాలా అనే అంశం మీద రాష్ట్ర ప్రజల అభిప్రాయాల్ని తెలుసుకునేందుకు రానున్న కొన్ని వారాలలో ప్రతి గ్రామంలో, వార్డులో ప్రజా బ్యాలెట్ ని నిర్వహించాలని పార్టీ నేతలకు జేపీ దిశానిర్దేశం చేశారు.

**జన రాజకీయంలో దేశంలోనే అతి పెద్ద పార్టీ లోక్ సత్తా**

ఉద్యమంగా, పార్టీగా లోక్ సత్తా సాధించిన అనేక విజయాలను జేపీ వివరించారు. రాజకీయమంటే బంద్ లు, రాస్తారోకోలు, బలవంతపు వసూళ్లు కాదని, అందరి



ప్రయోజనాలనూ సమన్వయం చేస్తూ అత్యగ్రాంతంతో బతికేలా ప్రజల జీవితాల్లో మార్పు తెచ్చేందుకు ప్రభుత్వ విధానాలను మార్చేలా ఉద్యమం చేయటమని లోక్ సత్తా నిరూపించిందన్నారు. లోక్ సత్తా పార్టీ రైతు సంఘాలతో కలిసి గత ఏడాది కర్నూలు నుంచి కర్ణాటకకు, నిజామాబాద్ నుంచి మహారాష్ట్రకు చేపట్టిన రైతు సత్యాగ్రహ యాత్ర వల్ల ఆంధ్రప్రదేశ్ లోని ధాన్యం రవాణాపై ఆంక్షలు తొలగి, ఒక్క బి.పి.టి ధాన్యం రైతులకే, ఒక్క సీజన్ కే రూ.3600 కోట్ల లాభం చేకూరిందని, రైతులకు కేవలం సానుభూతి మాత్రమే కాకుండా ఈ స్థాయిలో వ్యవసాయ విధానపరమైన మార్పులతో ఓ పార్టీ ప్రయోజనం చేకూర్చిన దాఖలా లేదన్నారు. లోక్ సత్తా పోరాటం వల్లే ఆహారధాన్యాల ఎగుమతులపై ఆంక్షలు తొలగి ఈవేళ భారతదేశం వ్యవసాయోత్పత్తుల ఎగుమతిలో ప్రపంచంలో నెంబర్ వన్ గా నిలబడిందన్నారు. పార్లమెంటులో సభ్యులెవరూ లేకపోయినా, రాష్ట్ర అసెంబ్లీలో ఒక్క సభ్యుడే ఉన్నా ఓటరు జాబితాల రిజిస్ట్రేషన్ లో అవకతవకల్ని సరిచేయటం నుంచి ఎన్నికలలో పోటీ చేసే అభ్యర్థుల నేరచరిత్రను బయటపెట్టటం, కేబినెట్ పరిమాణం తగ్గించటం, పార్టీ ఫిరాయింపుల్ని కట్టడి చేయటం, జ్యుడీషియల్ కమిషన్ ఏర్పాటు, సమాచార హక్కు చట్టం, స్థానిక న్యాయాలయాల ఏర్పాటు, నహకార సంఘాలకు స్వయంప్రతివత్తి వంటి కీలక మార్పుల్ని, చట్టాల్ని సాధించిందన్నారు. లోక్ పాల్, లోకాయుక్త, పౌరసేవల గ్యారంటీ చట్టం వంటివి తుది దశలో ఉన్నాయన్నారు. “ఇలాంటి జన రాజకీయంలో లోక్ సత్తా దేశంలోనే అతిపెద్ద పార్టీ” అన్నారు.

ప్రజల్ని ఇంకా చేయిజాచి అర్థించేవారిగా కొనసాగించేందుకు కోసం దేశ చరిత్రలో ఎన్నడూ లేనంత స్థాయిలో జాతి ద్రోహం గత పదేళ్లుగా జరుగుతోందని, ఈ సమయంలో మౌనం వహిస్తే క్షమించరాని నేరమవుతుందని జేపీ అన్నారు. విద్య, ఆరోగ్యం,

ఉపాధి నైపుణ్యాలు, విద్యుత్తు, పరిశ్రమలు, మౌలిక వసతులు ఇవీ ఇప్పుడు మన దేశానికి కావలసినవని, అయితే ఇవేవీ అక్కర్లేదని, మీ కోసం మేమున్నామని అంటూ కాంగ్రెస్ పార్టీ ఉపాధ్యక్షుడు మధ్యపెడుతున్నారని పరోక్షంగా రాహుల్ గాంధీపై ధ్వజమెత్తారు. ప్రజల్ని బిచ్చగాళ్లుగా కొనసాగించే ఇలాంటి రాజకీయాన్ని 2013లో కూడా సహిస్తామా అని ప్రశ్నించారు. ఈ మధ్యపెట్టే, పాతకాలపు రాజకీయాలపై తెలంగాణలోని తమ్ముళ్లు, కోస్తాంధ్రలోని సోదరులు, రాయలసీమలోని ఆడపడుచులు ఆలోచించాలని కోరారు. ప్రజలు మౌనాన్ని వీడి లోక్ సత్తాను తమ వేదికగా ఉపయోగించుకోవాలని పిలుపునిచ్చారు. విజిల్ వేసి న్యాయం కోసం పోరాడాల్సిన అనేక అంశాలను (లోక్ సత్తా పార్టీ ఎన్నికల గుర్తు ‘ఈల’) వివరించారు. అధికార వికేంద్రీకరణ, ప్రభుత్వ సేవలను ప్రజలకు హక్కుగా ఇవ్వటం, అవినీతి నిర్మూలన, మహిళల రక్షణ, మద్య నియంత్రణ, ఎస్.సి, ఎస్.టి ఉప ప్రణాళికల అమలు, అందరికీ నాణ్యమైన విద్య, ఆరోగ్యం, నైపుణ్యాలు, ఉపాధి అవకాశాలు కోసం ప్రజలు డిమాండ్ చేయాలన్నారు. ఏడాదికి రాష్ట్రంలో 10లక్షలమందికి, దేశంలో 1 కోటిమందికి ఉపాధిని కల్పించటం లోక్ సత్తా లక్ష్యమన్నారు.

తొలుత జాతీయ పతాకాన్ని, లోక్ సత్తా పార్టీని ఆవిష్కరించి వారికోత్సవాన్ని జేపీ ప్రారంభించారు. వచ్చే ఏడాదిపాటు పార్టీ కార్యచరణను ఈ నాయకత్వ సదస్సులో నిర్ణయిస్తామని పార్టీ రాష్ట్ర అధ్యక్షుడు కటారి శ్రీనివాసరావు తెలిపారు. పార్టీ రాష్ట్ర ప్రధాన కార్యదర్శి రవి మారుత్ నేతలను ఆహ్వానించారు.

లోక్ సత్తా పార్టీ జాతీయ ప్రధాన కార్యదర్శి సురేంద్ర శ్రీవాస్తవ, వివిధ రాష్ట్రాల నుంచి వచ్చిన పార్టీ నేతలు సమావేశంలో పాల్గొన్నారు. ♦



# లోక్ సత్తా పార్టీ సంస్థాగత లక్ష్యాలు

లోక్ సత్తా పార్టీ 7వ మహాసభలో లోక్ సత్తా పార్టీ సంస్థాగత లక్ష్యాలపై తీర్మానాన్ని రాష్ట్ర అధ్యక్షులు కటారి శ్రీనివాసరావు ప్రవేశపెట్టారు. ఈ తీర్మానాన్ని బలపరుస్తూ నర్రా శ్రీధర్, యస్. రవీందర్ ప్రసంగించారు. అనంతరం తీర్మానం ఆమోదించడమైనది.

పునాది సరిగా లేని భవనంపైన ఎంత ఆర్బాటంగా నిర్మించినా ఎక్కువకాలం నిలవలేదు. అలాగే బలమైన పటిష్టమైన సంస్థాగత నిర్మాణం లేని పార్టీ శాఖలు ప్రజలపై ఏమాత్రం ప్రభావం చూపలేవు. రాష్ట్రంలో అత్యంత గందరగోళమైన పరిస్థితులు నెలకొని సంక్షోభపు అలలు ముంచేస్తున్న తరుణమిది. రాజకీయ పార్టీలు కకావికలు అయిపోవటం, పునాదులు బీటలు వారటం మనకు స్పష్టంగా కనబడుతున్నది.

సరైన ప్రత్యామ్నాయం వైపు ప్రజలు చూస్తున్నా లోక్ సత్తా వారి దృష్టిని పూర్తిగా ఆకర్షించలేకపోతున్నది. దీనికి కారణం, మన నిర్మాణంలో ఉన్న లోపాలు సరిచేసుకోకపోవడంగానే మనం భావించాలి. నియోజకవర్గ స్థాయిలో కొన్ని వందలమంది ఇప్పటికే మన సభ్యత్వం తీసుకునివున్నారు. వేలమంది మన పట్ల ఆసక్తితో ఉన్నారు. వీరిలో అత్యధికులు ఇనపకండరాలు, ఉక్కునరాలు కలిగిన యువత. వీరిని గుర్తించి పార్టీ కార్యకలాపాలలో భాగం చేయడం, నాయకత్వం అప్పగించడం, పోలింగ్ బూత్ స్థాయికి విస్తరించడం మనం చేపట్టాల్సిన బాధ్యత.

నాయకత్వం అప్పగించకుండా, చేసే పనిని ప్రోత్సహించకుండా, “నీవు లేకపోతే ఈ పని జరగదు, ఇందులో నీ భాగస్వామ్యం కీలకం, నువ్వు మాత్రమే చేయగలవు” అన్న విశ్వాసం కలిగించకుండా ఇది సాధ్యం కాదు. నియోజకవర్గంలో వందలమంది సభ్యులు ఉంటే ఏర్పాటు చేసుకున్న కమిటీలో ఎనిమిది మందికి మాత్రమే స్థానం ఉంది. ఎన్నిక జరిగిన మరుక్షణం నుంచి ఆ ఎనిమిది మందే బాధ్యతగా భావించడం సహజం. మిగతావారు మనల్ని పిలిచి పని అప్పగిస్తే చేద్దామన్న తలంపుతోనే ఉంటారు. కాబట్టి మండల, గ్రామ, డివిజను, వార్డు, బూత్ స్థాయిలకు మనం నాయకత్వాన్ని పంపాలి. అలాగే యువసత్తా, మహిళాసత్తా, ఎస్.సి/ఎస్.టి/బి.సి/మైనారిటీ సెల్స్

పేరుతో మాణిక్యాల్ని గుర్తించాలి. బాధ్యత తీసుకునేవారిని ప్రోత్సహించాలి. నిరంతరం పనిలో నిమగ్నమయ్యేలా కార్యక్రమాలు రూపొందించాలి. చిన్నచిన్న ఫలితాలు సాధించడం, ఈ ఫలితాల నుంచి స్ఫూర్తిని పొందడం, వారిలో పదిమందికి ఇందులో భాగస్వామ్యం కల్పించడం మన నిత్యకృత్యం కావాలి.



ఒక నియోజకవర్గంలో పైరకంగా కొన్ని వేలమందికి స్పష్టమైన బాధ్యతలతో కూడిన నాయకత్వం అప్పగించడానికి అవకాశం ఉంది. మనం చేయాల్సిన పనిని పదిమందికి పంచడం ద్వారా మన పని తేలికవుతుండున్న విషయాన్ని గుర్తించాలి. అప్పుడు మనం కొత్త కార్యక్రమాల రూపకల్పన, నాయకత్వం గుర్తింపు, నిధుల సేకరణ, విస్తరణల మీద దృష్టి సారించగలుగుతాం.

ఆర్థిక వనరులు, పనిచేసే ఒక స్థావరం (కార్యాలయం), రోజువారీ కార్యక్రమాలు, నిత్యం సమీక్షలు లేకుండా ఎప్పటికీ ఫలితాలు రావు. ప్రతి ఒక్కరిలోని శక్తిని గుర్తించి మీరు చేయగలిగిన పనులను వారికి అప్పగించడం ద్వారా మనం గుణాత్మకంగా పార్టీని పెంచగలుగుతాం.

కీలకమైన ఆర్థిక వనరుల సేకరణ కూడా మనం విస్తరిస్తూ, కార్యక్రమాలు నిర్వహిస్తూ, నోరు తెరిచి అడగటం నేర్చుకుంటే చాలా సులువుగా సమకూరుతాయి. మన పట్ల ఆసక్తి ఉండి, సమయం ఇవ్వలేనివారు, ఇతరత్రా ఇబ్బందులు ఉన్నవారు విరాళాలు ఇవ్వడానికి, ప్రతి నియోజకవర్గంలో వందలమంది ఉన్నారని మనం విశ్వసించాలి.

ప్రతి నిత్యం మన కళ్ళ ముందు కనిపిస్తున్న సమస్యలు మనల్ని కదిలించాలి. నివారించదగ్గ అన్యాయాన్ని (తరువాయి 10వ పేజీలో...)



# రాజకీయ తీర్మానం

లోక్ సత్తా పార్టీ 7వ మహాసభలో రాజకీయ తీర్మానాన్ని రాష్ట్ర ప్రధాన కార్యదర్శి పి. రవిమారుత్ ప్రవేశపెట్టారు. ఈ తీర్మానాన్ని బలపరుస్తూ జె. ఐరాంమూర్తి ప్రసంగించారు. అనంతరం తీర్మానం ఆమోదించడమైనది.

**లో**క్ సత్తా పార్టీ 7వ మహాసభల సందర్భంగా రాష్ట్ర రాజకీయ, పరిపాలనా సంక్షోభాన్ని చర్చించి - రాబోయే సంవత్సరానికి రాజకీయ వ్యూహాన్ని రూపొందించుకోవాలి. ఈ తీర్మానంలో ప్రధానమైనవి నాలుగు అంశాలు.

1. రాష్ట్రంలో స్తంభించిన పరిపాలన
2. రాష్ట్ర విభజన సంక్షోభం
3. రాజకీయ పార్టీల అవకాశవాద దివాళాకోరుత్వం
4. లోక్ సత్తా పార్టీ విజయాలు - ఎన్నికల వ్యూహం

### రాష్ట్రంలో స్తంభించిన పాలన:

రాష్ట్ర ముఖ్యమంత్రి రాజశేఖర రెడ్డిగారు మరణించిన తర్వాత గత 4 సం॥లుగా మన రాష్ట్రం పరిపాలనా సంక్షోభాన్ని ఎదుర్కొంటున్నది. దీనికి ప్రధాన కారణాలు జగన్ ఆర్థిక నేరాల అవినీతి, ఆంధ్ర - తెలంగాణ ప్రాంతాలలో ఉద్యోగుల సమ్మె, ప్రజాందోళనలు, అధికార కాంగ్రెస్ పార్టీలో నాయకత్వ లోపం.

జగన్ ఆర్థిక నేరాల అవినీతి రాష్ట్ర ఆర్థికాభివృద్ధిపైన - పరిపాలనపైన తీవ్రమైన ప్రభావాన్ని చూపింది. పారిశ్రామిక వేత్తలు, ఐఎఎస్ అధికారులు, రాష్ట్ర మంత్రులు ఈ సంక్షోభంలో చిక్కుకుని పదవులు కోల్పోయి, జైళ్ళ పాలయ్యారు. తెలంగాణ, ఆంధ్ర ప్రాంతాలలో జరిగిన ఉద్యోగుల సమ్మెలు, ప్రజాందోళనలతో రాష్ట్రం అట్టుడికిపోయింది. కాంగ్రెస్ ప్రభుత్వానికి రోశయ్యగానీ, కిరణ్ కుమార్ రెడ్డిగానీ సమర్థవంతమైన నాయకత్వం అందించలేకపోయారు. ఫలితంగా రాష్ట్ర ఆర్థికాభివృద్ధి కుంటుపడింది. పరిపాలన గాడితప్పింది. విద్యార్థుల స్కాలర్ షిప్పుల నుంచీ - రాజీవ్ స్వగృహ దాకా, వృద్ధాప్య ఫింఛన్ల నుంచీ - బంగారుతల్లి దాకా అన్ని ప్రభుత్వ పథకాలు అస్తవ్యస్తంగా తయారయ్యాయి. వరస తుఫానులు పంటల్ని ఊడ్చిపెట్టినా, రైతాంగం ఘోష పట్టించుకునే నాధుడే లేడు.

### రాష్ట్ర విభజన సంక్షోభం:

ప్రాంతీయ సమస్యల్ని సరిగా వట్టించుకోని ఫలితంగా గత దశాబ్దకాలంగా తెలంగాణలో ప్రజాందోళనలు కొనసాగాయి. అన్ని పార్టీలు అవకాశవాదంగా వ్యవహరించాయి. కీలకమైన రాష్ట్ర విభజన సమస్యని అసెంబ్లీలో చర్చించాలని జయప్రకాష్ నారాయణ్ గారు ఎంత మొత్తుకున్నా పట్టించుకున్న నాధుడు లేడు.



కేంద్రంలోనూ, రాష్ట్రంలోనూ అధికారంలో ఉన్న కాంగ్రెస్ ప్రభుత్వాలు 2004లోనూ, '09లోనూ రాష్ట్రంలో, కేంద్రంలో కాంగ్రెస్ ను ఎన్నుకున్న పాపానికి తెలుగుజాతిని నిరంతర సంక్షోభానికి గురిచేసే కుటలనీతికి పూనుకున్నారు.

సమగ్రమైన, సామరస్యపూర్వకమైన పరిష్కారాన్ని చూపించటానికి బదులు, శాశ్వతంగా కక్షలు, కార్పణ్యాలు ఏర్పడేవిధంగా మడతపేచీలు పెడుతున్నారు.

కాంగ్రెస్ పార్టీ చేస్తున్న ఈ విషహారిత ప్రయత్నాన్ని తిప్పికొట్టవలసిన చారిత్రక బాధ్యత తెలంగాణలోనూ, సీమాంధ్రలోనూ తెలుగు ప్రజలపై ఉంది. దానికి ఉభయ ప్రాంతాలలోని ప్రజలు సిద్ధపడాలనీ, సమగ్ర, సామరస్య పరిష్కారానికి ఇరుప్రాంత ప్రజల్ని సిద్ధం చేయాలనీ లోక్ సత్తా పార్టీ కోరుతుంది.

### రాజకీయ పార్టీల దివాళాకోరుత్వం:

రాష్ట్ర విభజన విషయంలో రాజకీయ పార్టీలన్నీ సమస్యని ఇతరులపైకి నెట్టే ధోరణితో, కాలయాపన ధోరణితో నిర్లక్ష్యంగా వ్యవహరించాయి. రెండు ప్రాంతాలలోనూ పార్టీలన్నీ నిలువునా చీలిపోయాయి. ఎన్నికలలో ఓట్లు, సీట్లు ప్రాతిపదికన ప్రజలలో భావోద్వేగాల్ని రెచ్చగొట్టటానికి ప్రయత్నిస్తున్నాయే తప్ప

సమగ్రమైన, సామరస్యమైన పరిష్కారాన్ని సూచించటానికి, కనీసం చర్చించటానికి వాళ్ళు సిద్ధంగా లేరు.

ఉభయ ప్రాంతాలలోనూ భావోద్వేగాలు, ప్రజాందోళనలు ఉన్నప్పటికీ రాజకీయ పార్టీల పట్ల విపరీతమైన వ్యతిరేకత కూడా వ్యక్తమవుతోంది. రాబోయే ఎన్నికలలో కూడా పూర్తిగా డబ్బు, మధ్యంపైన ఆధారపడే విధంగానే రాజకీయ పార్టీల ఎత్తుగడలు ఉన్నాయి.

### లోక్ సత్తా విజయాలు - ఎన్నికల వ్యూహం

ఎన్నికల ఫలితాలలో లోక్ సత్తా పార్టీ గత 7 సంవత్సరాలుగా చేసిన కృషికి సంతృప్తికరమైన ఫలితాలు లేకపోయినా దేశ రాజకీయ, పరిపాలన రంగాలలో లోక్ సత్తా సాధించిన విజయాలను పరిశీలిస్తే సంతృప్తికరంగా అనిపిస్తుంది.

సమాచారహక్కు చట్టం, సురాజ్య ఉద్యమం స్ఫూర్తితో ప్రజలకు హక్కుగా పౌరసేవలు, సహకార రంగాలకు రాజ్యాంగ రక్షణకు 97వ రాజ్యాంగ సవరణ, నేరచరిత్రలకు చట్టసభలలో ప్రవేశంపై సుప్రీంకోర్టు, నేషనల్ జ్యుడీషియల్ కమిషన్ బిల్లు, గ్రామన్యాయాలయాల చట్టం -2009, ఒకే చట్టంలో లోక్ పాల్, లోకాయుక్త, ఆంబుడ్స్ మన్ -రాష్ట్రానికి లోకాయుక్త బిల్లు రూపకల్పన.

ధాన్యం ఎగుమతులపై ఆంక్షల తొలగింపు, జేపీ పాదయాత్రలు - రైతులకు రూ.3600 కోట్లు లబ్ధి, స్థానిక ప్రభుత్వాల సాధికారతా సమాఖ్య - దామాషా ఎన్నికల వ్యవస్థ

కోసం ఉద్యమం. ఇవన్నీ లోక్ సత్తా పార్టీ భావజాలం ద్వారా కీలకమైన వ్యవస్థలలో మార్పు సాధించటం, ప్రజల్ని రాజకీయంగా జాగృతం చేయటంలో భాగంగా సాధించిన విజయాలు - సాగిస్తున్న ఉద్యమాలు.

ఈ నేపథ్యంలో రాజకీయ, పరిపాలనా అస్థిరత, రాష్ట్ర విభజన సంక్షోభ సమయంలో రాజకీయ పార్టీలు ప్రజలలో పట్టుకోలేవుతున్న నేపథ్యంలో మనం, మన పార్టీ కార్యకర్తలు లోక్ సత్తా పార్టీ పట్ల ప్రజలలో ఉన్న అభిమానాన్ని, విశ్వాసాన్ని అందిపుచ్చుకుని మరింత క్రియాశీలకంగా పనిచేయాలి. ఎన్నికలలో విజయాలు సాధించలేకపోయిన అనుమానాల్ని పటాపంచలు చేస్తూ గుర్తించిన నియోజక వర్గాలలో గట్టి ప్రచారాన్ని నిర్వహించాలి. పార్టీ నిర్మాణాల్ని వేగంగా విస్తరించాలి.

ఎన్నికలలో విజయాలు కూడా పార్టీకి అవసరంగా గుర్తించాలి. రాష్ట్రాన్ని అన్ని విధాల నాశనం చేసిన కాంగ్రెసు భూస్థాపితం చేసే దిశగా మన వ్యూహం ఎత్తుగడల్ని రూపొందించుకోవాలి. మన రాజకీయ ఎజెండా ప్రాతిపదికగా ఇతర రాజకీయ పార్టీలతో సమయం వచ్చినపుడు అవసరమైతే ఎన్నికల అవగాహనకు నిర్ణయించుకోవాలి.

ప్రధానంగా వచ్చే 6నెలల కాలంలో పార్టీ నిర్మాణాన్ని పటిష్ఠపరుచుకునే విధంగా, భావజాల ఉద్యమాన్ని నిర్మించే దిశగా, ఎన్నికలలో విజయాలు సాధించే విధంగా మన రాజకీయ నడవడి ఉండాలని కోరుతున్నాం. ♦

### (8వ పేజీ తరువాయి....

కొనసాగిస్తుంటే మన గుండె రగలాలి. అప్పుడు మాత్రమే మనం నిరంతరం ఉద్యమించగలం. “మీ సమస్యలు మేమున్నాం, మీ సహకారంతో పరిష్కరించుకుందాం” అన్న విశ్వాసం కనిపించాలి. ఇక లోక్ సత్తా ఘడియాలు ప్రారంభమైనాయని జనం ఒక్కసారి భావిస్తే, సాంప్రదాయ పార్టీల సంకెళ్లు తెంచుకుని మన జెండా ఎత్తుకోవడం ఖాయం. నాయకత్వం దానిని అందిపుచ్చుకోవడానికి “విశాఖ ఉక్కు” లాంటి పటిష్ఠమైన నిర్మాణం చేయడం మన ముందున్న కర్తవ్యం. దానిని

సాధించడంలో మనమందరం అలుపెరగక, అహర్నిశలూ శ్రమించాలి, నడుం కట్టాలి, కదం తొక్కాలి. ఈ రాజకీయాన్ని తిరగరాయాలి.

దీనికి 7వ రాష్ట్ర మహాసభలో మనమందరం ప్రతిన బూనాలి. రాబోయే 3 నెలల్లో కనీసం ఒక వంద నియోజకవర్గాలలో ఇలాంటి నిర్మాణం, ప్రజాకార్యక్రమాలు చేయగలిగితే, ఈ రాష్ట్ర భవిష్యత్తుని దుర్మార్గపు సాంప్రదాయ పార్టీల బారి నుంచి తప్పించి, మనమే స్వర్ణాక్షరాలతో లిఖించగలుగుతాం. దానికి అందరం ఉద్యుక్తులం కావాలి. ♦

# ప్రజా ఉద్యమాల బాట పట్టండి.. తక్షణ ప్రజా సమస్యలపై తీర్మానాలు

లోక్ సత్తా పార్టీ 7వ మహాసభలో తక్షణ ప్రజా సమస్యలపై ఉద్యమాల బాట పట్టాలని మహిళలు, మధ్యతరగతి, యువత, రైతులను లక్ష్యంగా పెట్టుకొని ప్రజా సమస్యలపై కార్యచరణకు పూనుకోవాలని పిలుపునిస్తూ రాష్ట్ర ఉపాధ్యక్షులు డివివియస్. వర్మ ప్రజా కార్యచరణ తీర్మానాలను పరిచయం చేశారు. ఈ తీర్మానాన్ని బలపరుస్తూ రాష్ట్ర కార్యదర్శి భీశెట్టి బాబ్జీ ప్రసంగించారు.

## డిసెంబరు 10 నుండి మద్యనియంత్రణకు సమరశంఖం

రాష్ట్రంలో మద్యం వ్యాపారంలో వేలం పద్ధతి తొలగించి టెండరు పద్ధతికి మారినా బెల్టుషాపులు యధావిధిగా నడుస్తున్నాయి. మద్యం మీద ప్రభుత్వ ఆదాయం తగ్గకపోగా ఇటీవల మరింత పెరుగుదల కనిపిస్తున్నది. నోటిమాటగా టార్గెట్లు జారీ అవుతున్నాయి. బార్లకు ద్వారాలు బార్ల తెరిచాయి. సిట్టింగు రూములకు అనుమతిస్తే మద్యం షాపుల్ని మినీ బార్లుగా ప్రభుత్వం మార్చివేసింది. బెల్టుషాపులను చట్టబద్ధం చెయ్యడానికి చర్యలు తీసుకోనున్నట్లు వస్తున్న వార్తలు ప్రభుత్వం ఎంతకైనా తెగిస్తుందనడానికి నిదర్శనంగా కనిపిస్తున్నది.

మద్యాన్ని పాలకపక్ష ఆదాయమార్గంగా తద్వారా సమాకూరే 20,000 కోట్ల రూపాయలను జనాకర్షణ పథకాల పేరుతో పేదలను ఓటు బ్యాంకులుగా చేసుకునే దుర్మితిని కాంగ్రెస్ ప్రభుత్వం అనుసరిస్తున్నది. ప్రయివేటు వ్యక్తుల చేతుల్లో వున్న మద్యం వ్యాపారాన్ని ప్రధాన రాజకీయ పార్టీల అనుయాయులే నిర్వహిస్తూ, పార్టీలకు అతీతంగా సిండికేట్లుగా మారి ఒకపక్క ప్రజల్ని దోచుకోవడం, విచ్చలవిడిగా అమ్మకాలు సాగించడంతో పాటు ఈ పార్టీలకు నేతలకు ముడుపులు ముట్టజెప్పతూ తమ వ్యాపారాన్ని మూడు పువ్వులు ఆరు కాయలుగా సాగిస్తున్నాయి. ఈ పార్టీలే ఎన్నికల్లో మద్యంతో ఓటర్లను ప్రలోభపెట్టి అధికారం దక్కించుకునే కుటిల ప్రయత్నాలు సాగిస్తున్నాయి. ప్రధాన పార్టీలన్నీ ప్రజలకు కంటి తుడుపుగా బెల్టుషాపులను వ్యతిరేకిస్తున్నట్లు ప్రకటిస్తున్నా ఆచరణలో అన్ని పార్టీలు ఈ వ్యాపారంలో కుమ్మక్కై వున్నాయి.

ఈ నేపథ్యంలో పేదల జీవితాలలో ప్రత్యేకించి గ్రామీణ మహిళల బతుకుతో చెలగాటమాడుతున్న ఈ మద్యం మహమ్మరిపై నిరంతరాయమైన పోరాటం సాగించాలని లోక్ సత్తా పార్టీ 7వ మహాసభ పిలుపునిస్తున్నది.

## డిమాండ్స్ :

1. తక్షణమే అన్ని బెల్టుషాపుల్ని తొలగించాలి. మద్యం వ్యాపారాన్ని ప్రభుత్వమే నిర్వహించడానికి తగిన చర్యలు తీసుకోవాలి.
2. మద్యం బాధిత కుటుంబాలకు తక్షణ సహాయం అందించే ప్రత్యేక సంక్షేమ పథకాన్ని ప్రకటించాలి ( బాధితులకు వైద్య సహాయం - పిల్లల చదువుకు స్కాలర్ షిప్పులు - వితంతువులకు ప్రత్యేక పెన్షన్ తదితర అంశాలతో)
3. ప్రతి నియోజకవర్గంలో ఒక డీ-ఎడిక్షన్ సెంటర్ ఏర్పాటు లేదా ప్రయివేటు చికిత్సకు అయ్యే ఖర్చు ప్రభుత్వం భరించే ఏర్పాటు.
4. బెల్టుషాపులు తొలగించిన పంచాయతీలకు ప్రత్యేక గ్రాంట్ల ప్రకటన - సర్పంచులకు, సభ్యులకు గౌరవ పురస్కారాలు.



## కార్యచరణ :

- డిసెంబరు 10 : ఉద్యమ కరపత్రాలు - పోస్టర్ల విడుదల
- డిసెంబరు 15 : పబ్లిక్ ఎంక్వయరీ ప్రారంభం గ్రామాలవారీగా, మున్సిపల్ వార్డుల వారీగా బాధిత కుటుంబాల గుర్తింపు - వారి కష్టనష్టాల వివరాల సేకరణ
- డిసెంబరు 30 : స్థానికంగా అందుబాటులో వున్న డీ-ఎడిక్షన్ సెంటర్లకు సందర్శన
- జనవరి 10-12 : ప్రభుత్వంపై ప్రజా అభియోగపత్రాల విడుదల. మద్యం బాధిత కుటుంబాల కష్టనష్టాలతో ప్రభుత్వంపై నేరారోపణలు
- జనవరి 16-25 : ఎంపిక చేసిన నియోజకవర్గాలలో జేపీ సాగించే “బాధిత కుటుంబాలకు భరోసా యాత్ర”.
- జనవరి 30 : గాంధీవర్ధంతి - ప్రజా సామూహిక నిరశనదీక్షలు. ♦

# ఉపాధి కోసం యువభేరి

## రాజీవ్ యువకిరణాల గుట్టు రట్టు చెయ్యండి

లోక్సత్తా పార్టీ 7వ మహాసభలో ఉపాధి కోసం యువభేరి తీర్మానాన్ని రాష్ట్ర ఉపాధ్యక్షులు ఎ. రమేష్ రెడ్డి ప్రవేశపెట్టారు. ఈ తీర్మానాన్ని బలపరుస్తూ రాష్ట్ర యువసత్తా అధ్యక్షులు శివాజి, దోసపాటి రాము ప్రసంగించారు. అనంతరం తీర్మానం ఆమోదించడమైనది.

ఏటా 5 లక్షల ఉద్యోగాలతో మూడేళ్లలో 15 లక్షల ఉద్యోగాలు కల్పిస్తామని బీరాలు పలికిన రాష్ట్ర ప్రభుత్వం యువతను ఆశల పల్లకీ ఎక్కించి ఉపాధి లేని అగాధంలోకి తీసివేసింది. ప్రభుత్వ వాగ్దాన భంగాన్ని ఎండగట్టాలి. రాజీవ్ యువకిరణాల గుట్టు రట్టు చెయ్యాలి. దీనికి తగిన కార్యాచరణ సాగించాలని ఈ మహాసభ పిలుపునిస్తున్నది.

- డిసెంబరు 5 నుండి - రాజీవ్ యువకిరణాల లబ్ధిదారులపై పట్టణాలలో నిజనిర్ధారణ సర్వేలు నిర్వహించాలి.
- డిసెంబరు 3-4 వారాలలో నిరుద్యోగులు, యువకిరణాల

దరఖాస్తుదారులు, దగాపడినవారు, యువజన సంఘాలతో రౌండ్ టేబుల్స్ తో యువభేరి మోగించాలి.



- జనవరి 12 - యువజన దినోత్సవాన్ని ఉపాధి దినంగా పాటించాలి. లోక్సత్తా పార్టీ యువజన విభాగం యువసత్తా ఈ కార్యాచరణకు సారధ్యం వహిస్తుంది. కార్యాచరణకు నిర్దిష్టరూపం ఇచ్చి నిర్వహిస్తుంది. ♦

## మున్సిపల్ రోగానికి మంచినీటి మందు

రాష్ట్రంలో ప్రభుత్వం వున్నా పాలన లేదు. మున్సిపాలిటీలలో మూడేళ్లుగా ప్రజా ప్రతినిధులు లేరు. అధికారుల హయాం నడుస్తున్నది. ఎన్నికలు జరగనందున కేంద్రం నిధులు నిలిచిపోయాయి. పట్టణాలలో పన్నులు వసూలు చెయ్యడం జీతాలు చెల్లించడం తప్ప ప్రజావసరాలు తీర్చడం పూర్తిగా మరుగునపడింది. కనీసం శుద్ధి చేసిన మంచినీరు, పారిశుద్ధ్యం అందక పట్టణాలన్నీ రోగపీడితమయ్యాయి. ప్రజలకు మెరుగైన సేవలు అందించడంలో భాగంగా శుద్ధిచేసిన మంచినీరు అందించాలన్న నినాదం చుట్టూ ప్రజా కార్యాచరణ చేపట్టాలని లోక్సత్తా పార్టీ మహాసభ పిలుపునిస్తున్నది.

డిసెంబరు మొదటివారంలో పట్టణంలోని కాలనీల అసోసియేషన్లు, సీనియర్ సిటిజన్స్, స్వచ్ఛంద సంస్థలు, పేదల

వాడల ప్రతినిధులు, డ్వాక్రా సంఘాల ప్రతినిధులతో రౌండ్ టేబుల్స్ నిర్వహించాలి.

- శుద్ధిచేసిన మంచినీరు అందించడంలో మున్సిపాలిటీ నియమనిబంధనలు - ఉల్లంఘనలపై చర్య జరపాలి.
- డిసెంబరు 2-3 వారాలలో అన్ని వార్డులలో “తాగునీటి పరీక్షలు” ప్రజల భాగస్వామ్యంతో నిర్వహించాలి.
- డిసెంబరు 3-4 వారాలలో ప్రభుత్వ-ప్రయివేటు ఆసుపత్రులలో పేషెంట్లపై సర్వే - నీటి ఆధారిత జబ్బులపై గణాంకాల వెల్లడి.
- జనవరి మొదటివారంలో నిర్దిష్ట డిమాండ్లతో సంతకాల సేకరణ - మెమోరాండం.
- భవిష్యత్ కార్యాచరణ ప్రకటన జరపాలి. ♦

# స్థానిక ప్రభుత్వాలతో ప్రజల మౌలిక వసతులను మెరుగుపరచాలి

లోక్ సత్తా పార్టీ 7వ మహాసభలో స్థానిక ప్రభుత్వాలపై తీర్మానాన్ని రాష్ట్ర ఉపాధ్యక్షులు బందారు రామ్మోహన్ రావు ప్రవేశపెట్టారు. ఈ తీర్మానాన్ని బలపరుస్తూ రాష్ట్ర కార్యదర్శి టి.ఆర్.జగన్నాధరెడ్డి ప్రసంగించారు. అనంతరం తీర్మానం ఆమోదించడమైనది.

**20**11లో జరగాల్సిన పంచాయతీ ఎన్నికలు రకరకాల సాకులతో రెండేళ్లు ఆలస్యంగా జరిగాయి. గ్రామపంచాయతీలకే ఎన్నికలు జరిపి మండల, జిల్లా పరిషత్లకే ఎన్నికలు ఇప్పటికీ జరపలేదు. మునిసిపాలిటీలు, నగర పంచాయతీల ఎన్నికల్ని నిరవధికంగా వాయిదా వేసింది. పంచాయతీలు తప్ప మిగతా పాలన అంతా అధికారులు, స్పెషల్ ఆఫీసర్ల పాలనలోనే మగ్గుతోంది.

పంచాయతీ ఎన్నికలు జరిగి నాలుగు నెలలు పూర్తయినా అక్కడ ప్రజల మౌలిక సమస్యలను తీర్చేందుకు అవసరమైన నిధుల్ని సమకూర్చలేదు. నిధులులేక కొత్తగా ఒక్క పనీ మొదలెట్టడం లేదు. మంచినీరు, పారిశుధ్యం సమస్యలైనా పరిష్కరించడం అటుంది కనీస వీధి లైట్లు వేయడానికి కూడా డబ్బులు లేని పరిస్థితి ఉంది.

ఎమ్మెల్యేలు, ఎంపీల రాజ్యం ఇంకెన్నాళ్లని ప్రశ్నించటం మొదలవ్వాలి. గల్లీలో సమస్యలకు ఢిల్లీలో పరిష్కారం

ఉండకూడదు. కానీ అధికారాన్ని కేంద్రీకరించి అలాగే చేస్తున్నారు. నిధులు, విధులు, సిబ్బందిని బదిలీ చేసి స్థానిక ప్రభుత్వాలను బలోపేతం చేయాలి.



దీనిలో భాగంగా తక్షణం ప్రభుత్వం చేయాల్సిన పనులను లోక్ సత్తా పార్టీ డిమాండ్ చేస్తుంది.

- 1) 13వ ఆర్థిక సంఘం నిధులు స్థానిక ప్రభుత్వాలకు వెంటనే విడుదల చేయాలి
- 2) 3వ రాష్ట్ర ఆర్థిక సంఘం నివేదిక ప్రకారం రాష్ట్ర ప్రభుత్వం నిధులు మంజూరు చేయాలి
- 3) గ్రామ పంచాయతీ బోర్డులను స్థానిక ప్రభుత్వాలగా మార్చాలి
- 4) 14వ ఆర్థిక సంఘం నిధుల కేటాయింపుని పెంచి నేరుగా పంచాయతీలకే చెల్లించాలి
- 5) ప్రజల మౌలిక సమస్యలను వెంటనే పరిష్కరించాలి. ♦

## నాసీలు

- ఆచార్య గిడ్డి వెంకటరమణ

<p>గాడెకింద పందికొక్కలు ప్రజాస్వామ్య మునుగులో అవినీతి నేతలు</p> <p>బ్రఫ్ కేసుతో కేసు మాయం అవినీతి మాయలో న్యాయం కూడ దాసోహం</p> <p>మహిళలంటే నేతలకు అపార గౌరవం రిజర్వేషన్ బిల్లు ఆమోదించమంటే భయం</p>	<p>కాయకష్టం చేసేవాడికి పాట్లు ఖాళీగా ఉన్న నేతలకు కోట్లు</p> <p>పైకి నీతులు లోన గోతులు వీళ్లే నేటి నేతలు</p> <p>వరదొస్తే కోస్తా అతలాకుతలం వాన చుక్క లేక సీమ సతమతం</p>	<p>పచ్చ నోట్లకి ఓటేస్తే ప్రజలు తినేది గడ్డి</p> <p>ఏ నేత ఎక్కడుంటాడో ఎవరికి తెలియదు అధికార దాహం</p> <p>గుడ్డిగా ఓటేస్తే నాయకులు కళ్లు తెరవరు సమస్యలు పరిష్కరించరు</p>
---	--	---

# మహిళాసత్తా తీర్మానం

లోక్సత్తా పార్టీ 7వ మహాసభలో మహిళాసత్తా తీర్మానాన్ని రాష్ట్ర ఉపాధ్యక్షురాలు డి. లక్ష్మి ప్రవేశపెట్టారు. ఈ తీర్మానాన్ని బలపరుస్తూ రాష్ట్ర మహిళాసత్తా అధ్యక్షురాలు యన్. సరోజాదేవి, సునీతా చౌదరి ప్రసంగించారు. అనంతరం తీర్మానం ఆమోదించడమైనది.

లోక్సత్తా పార్టీ ఆవిర్భావం నాటి నుండి కూడా, పుట్టిన ప్రతి ఆడపిల్ల ఎటువంటి వివక్షతకు గురికాకుండా సమాజంలో సమానంగా ఎదిగే పరిస్థితులను కల్పించాలని మహిళా సాధికారతకు లోక్సత్తా పార్టీ పోరాడింది.

కానీ, అధికారంలో వున్న పార్టీ, ఇతర రాజకీయ పార్టీలు మహిళ శ్రేయస్సుకి తాత్కాలిక సంక్షేమ పథకాల పేరు చెప్పి, ఎన్నికలలో “తమ గెలుపే లక్ష్యంగా” ప్రజలని ప్రలోభ పెట్టేలా డబ్బు, మద్యాన్ని ఏరులై పారిస్తూ రాజకీయం చేస్తున్నారు. దానికి తోడు మహిళలకు భద్రత కరువై ఎన్నో సమస్యలు ఎదుర్కోంటున్నారు.

**ప్రధానంగా మహిళలు ప్రస్తుతం ఎదుర్కొంటున్న సమస్యలు :**

**I. అత్యాచారాలు :** దేశ, రాష్ట్ర రాజధానుల్లో కాక, రాష్ట్రంలోని ప్రధాన పట్టణాల్లో కూడా ఉద్యోగినులు, సామాన్య మహిళలు, చదువుకునే ఆడపిల్లలపై సహితం అత్యాచారాలు, దాడులు వంటి వైచరిత్యాలు

ఎక్కువైపోయాయి. ప్రభుత్వం వారికి కనీస భద్రతను కల్పించకపోవడం దురదృష్టకరం.



**డిమాండ్స్ :**

1. ప్రతి నియోజకవర్గ పరిధిలో ఒక మహిళా పోలీస్ స్టేషన్ వుండాలి. 2. మహిళల కొరకు ప్రత్యేకించి ఎమర్జెన్సీ నెంబరు ఏర్పాటు చెయ్యాలి. 3. సైబర్ నేరాలపట్ల కూడా ప్రభుత్వం గట్టి చర్యలు చేపట్టాలి. 4. ప్రతి జిల్లాకి ఒక మహిళా కోర్టును, ఫాస్ట్ ట్రాక్ కోర్టును ఏర్పాటు చెయ్యాలి. 5. నగరాల్లోని అన్ని కూడళ్లలోనూ “సిసి కెమెరాలు” ఏర్పాటు చేసి మహిళలకి భద్రతను కల్పించాలి.

**II. మహిళా రిజర్వేషన్లు :** స్థానిక ప్రభుత్వాలలో 50 శాతం మహిళా రిజర్వేషన్స్ వల్ల మహిళల ప్రాతినిధ్యం మరింత పెరిగి, మహిళలు నిర్ణయాధికారాల్లో భాగస్వాములయ్యారు. ఇకనైనా చట్టసభలలో రిజర్వేషన్లకు “మహిళా బిల్లు”ను జాప్యం లేకుండా ఆమోదించాలి. ♦

# తుఫాను బాధిత రైతులను తక్షణం ఆదుకోవాలి

రాష్ట్రవ్యాపితంగా తుఫానులు కుండపోత వానలతో రైతులు భారీగా నష్టపోయారు. బాధిత రైతుల్ని ఆదుకోవడానికి తక్షణ సహాయం అందించాలని లోక్సత్తా పార్టీ మహాసభ డిమాండ్ చేస్తున్నది.

- రైతు రుణాలను రీ షెడ్యూలు చేసి తర్వాత పంటకు వెంటనే రుణసౌకర్యం కల్పించాలి.
- ఇన్పుట్ సబ్సిడీని తక్షణం విడుదల చెయ్యాలి.

- తర్వాత పంటకు అవసరమైన విత్తనాల సరఫరాకు ఏర్పాట్లు చెయ్యాలి.
- అన్ని రకాల పంటలకు పంటలవారీగా నష్టపరిహారాన్ని ప్రకటించి, రైతులకు, కౌలుదారులకు అందించాలి.
- రంగుమారిన ధాన్యం కొనుగోలుకు ప్రత్యేక ఏర్పాట్లు చెయ్యాలి. మద్దతు ధరకు కొనుగోలు చేసి మిగిలిన నష్టాన్ని ప్రభుత్వం భరించాలి.

# చిత్తశుద్ధి లేని SC, ST ఉప ప్రణాళిక

లోక్ సత్తా పార్టీ 7వ మహాసభలో ఎస్.సి., ఎస్.టి. ఉప ప్రణాళికపై తీర్మానాన్ని రాష్ట్ర పార్టీ కార్యదర్శి ఈదచెన్నయ్య ప్రవేశపెట్టారు. ఈ తీర్మానాన్ని బలపరుస్తూ రాష్ట్ర ఉపాధ్యక్షులు ఓంకార్ ప్రసంగించారు.

అనంతరం తీర్మానం ఆమోదించడమైనది.

**65** సంవత్సరాలుగా ప్రభుత్వాలు అనేక సంక్షేమ పథకాలు ప్రవేశపెట్టినా SC, ST, BC, మైనారిటీలలో విద్యా, సామాజిక, ఆర్థిక రంగాలలో సమానత్వాన్ని సాధించలేక పోయాం. పేదల ఆదాయాన్ని, కొనుగోలు శక్తిని పెంచే విధంగా ప్రణాళికలు రూపొందించక పోవడం కేవలం రాయితీలు, తాయిలాలు, సంక్షేమ పథకాలు అమలు చేయడం వలన అభివృద్ధిలో పురోగతి సాధించడం అసాధ్యం అని తేలింది.

### డిమాండ్స్ :

1. రాష్ట్రంలో షెడ్యూల్ కులాలు, తెగల ప్రజలు జీవన ప్రమాణాలు విద్యా, ఆర్థిక రంగాలలో, మౌలిక వసతుల ఏర్పాటుకు, ఆరోగ్య పరిరక్షణకు, యువతకు ప్రభుత్వ ప్రయివేటు రంగాలలో ఉద్యోగ, ఉపాధి, శిక్షణ అవకాశాలకు SC, ST సబ్ ప్లానును చిత్తశుద్ధితో అమలు చేయాలని ఈ మహాసభ డిమాండ్ చేస్తున్నది.

2. ప్రభుత్వం అమలు చేస్తున్న ఆరోగ్య శ్రీ, షీ జు రియంబర్స్ వెంటెంట్ పథకాలను కొనసాగించాలి. పేద ప్రజల ఆర్థిక ప్రగతి సాధించే సంక్షేమ పథకాలు సత్పలితాల నిస్తాయి. కాని ఓటు బ్యాంకు రాజకీయాలను, తాత్కాలిక ప్రయోజనాలను, రాజకీయ పార్టీల నాయకుల దోపిడీకి ఉపయోగపడే జనరంజక పథకాలను, ఎన్నికల సమయంలో ఇచ్చే ఉచిత హామీలను పార్టీ వ్యతిరేకిస్తుంది.

3. పేద ప్రజలకు స్వంత ఇంటి నిర్మాణం, ఇళ్ళ స్థలాలు, భూమి పట్టాల పంపిణీకి ప్రభుత్వం చేపట్టి గృహ నిర్మాణ పథకాలు, భూ పంపిణీకి శ్రీ కొనేరు రంగారావు కమిటీ చేసిన సిఫారసులను అమలు చెయ్యాలి. రాష్ట్రంలో SC, ST కమిషన్ వెంటనే ఏర్పాటు చెయ్యాలి. ♦



# కేంద్ర ప్రభుత్వ వ్యవసాయ విధానాలను ప్రతిఘటించాలి

లోక్ సత్తా పార్టీ 7వ మహాసభలో వ్యవసాయ విధానాలపై తీర్మానాన్ని రైతు విభాగం నాయకుడు పి. భాస్కర్ రావు ప్రవేశపెట్టారు. ఈ తీర్మానాన్ని బలపరుస్తూ రాష్ట్ర ఉపాధ్యక్షులు వై.డి.రామారావు ప్రసంగించారు. అనంతరం తీర్మానం ఆమోదించడమైనది.

నష్టాల ఊబిలో అప్పుల భారంతో కునారిల్లుతున్న వ్యవసాయ రంగాన్ని పూర్తిగా నాశనం చేసే విధంగా కేంద్ర ప్రభుత్వం అనుసరిస్తున్న విధానాలను ప్రతిఘటించాలని ఈ మహాసభ రైతులకు పిలుపునిస్తున్నది.

### 1. వ్యవసాయానికి అనుసంధానం కాని గ్రామీణ ఉపాధి పథకం

గ్రామీణ ఉపాధి పథకం ద్వారా పేదలకు పనులు

కల్పించడాన్ని ఎవరూ కాదనరు. కాని వ్యవసాయ రంగానికి దూరంగా ఇలాంటి ప్రయత్నం చెయ్యడం మార్కెట్ హాస్యాస్పదం అవుతుంది. ఏటా 40,000 వేల కోట్ల రూపాయలతో నిర్వహించే ఈ పథకం కాకుండా లెక్కకి, అవినీతికి నిలయంగా మారడమే కాకుండా వ్యవసాయ సీజనులో కూడా కూలీలు కరువైన



పరిస్థితి రావడం వల్ల వ్యవసాయం మరింత భారం అవుతున్నది.

ఈ పథకాన్ని తక్షణమే వ్యవసాయ రంగానికి అనుసంధానం చేసి ఈ రంగంలో మౌలిక వసతుల కల్పనకీ, వ్యవసాయ పనులలో రైతులకు సహాయకారిగా, పేదలకు ఉపాధి నిచ్చేదిగా తక్షణమే మార్చాలని ఈ మహాసభ డిమాండ్ చేస్తున్నది.

## 2. ఆహారధాన్యాల మార్కెట్ను మింగేసిన ఆహార భద్రతా పథకం

75 శాతం ప్రజలకు ఆహార భద్రత కల్పించడానికి ఉద్దేశించిన జాతీయ ఆహార భద్రతా పథకం రైతు భద్రతను పూర్తిగా విస్మరించడమే కాకుండా ఆహారధాన్యాల స్వేచ్ఛ మార్కెట్ను కబళించేదిగా కేంద్ర ప్రభుత్వం రూపొందించింది.

ఆహారధాన్యాల సేకరణ పేరుతో దాదాపు దేశంలో మూడొంతుల వ్యాపారాన్ని ప్రభుత్వం తన చేతుల్లోకి తెచ్చుకుంది. మద్దతు ధర పేరుతో ప్రభుత్వ సబ్సిడీ భారం పరిధిలో ధరలను

శాసించే స్థితి తెచ్చింది. ఈ విధానం వల్ల ఆహారధాన్యాల స్వేచ్ఛ మార్కెట్ ఇటు దేశంలోనూ, అటు ఎగుమతులలోనూ అంతరించిపోతుంది.

దేశ ప్రజలకు ఆహార భద్రత కల్పించడానికి మరో పక్క రైతుల పంటలకు లాభసాటి ధరలు రావడానికి వీలుగా ఈ పథకాన్ని తిరగరాయాలని డిమాండ్ చేస్తున్నది. ప్రభుత్వమే వ్యాపారిగా, వస్తు సేకరణ పంపిణీ పద్ధతికి స్వస్తి చెప్పి నగదు బదిలీ రూపంలో ఈ పథకాన్ని నిర్వహించాలని, స్వేచ్ఛ మార్కెట్కు ద్వారాలు తెరవాలని ఈ మహాసభ డిమాండ్ చేస్తున్నది.

## 3. మరో భూ సంస్కరణలకు స్పష్టి పలకండి

2014 ఎన్నికల్లో పేదలకు భూ పంపిణీ పేరుతో ఓట్లు పొందాలన్న తలంపుతో కేంద్ర ప్రభుత్వం భూకమతాలపై తిరిగి పరిమితి విధించాలన్న ప్రయత్నం వ్యవసాయాన్ని చావు దెబ్బతీసేదిగా ఈ మహాసభ ఖండిస్తున్నది. ♦

JUBILEE HILLS CONSTITUENCY

**Job mela On 13-12-2013**

**Vacancies in : Apollo Pharmacy & Med Plus**

Qly. : 10th / Intermediate of B.Pharmacy or D.Pharmacy

No. of Vacancies : Apollo - 250(+) & Medplus - 70(+)

**Salary : 6000/- + Allowances**

VENUE :

LOKSATTA POURA SEVA KENDRAM

Near Gurudwara Karran-NIMSME Institute near Yousufguda Chowrasta

**Time : 10:30 -2:30 PM**

- SAMBI REDDY, Cell : 80192 62858



# జనరాజకీయ పోరాటంలో ఏడో మైలురాయి

- సురేశ్ వెలుగూరి,

8125968527

**20**06, అక్టోబర్ 2న ఆవిర్భవించిన లోక్ సత్తా పార్టీ 7వ వార్షికోత్సవ సభ ఈరోజు. ఈ సభని నాయకత్వ సదస్సుగా పార్టీ నిర్వహిస్తోంది. వెయ్యికి పైగా రాజకీయ పార్టీలున్న మనదేశంలో ఒక పార్టీకి ఏడేళ్ళ వయసు ఏమంత గొప్ప విషయంగా కనిపించకపోవచ్చు. కానీ, సువిశాల భారతదేశంలో ఒక ప్రజాస్వామిక ఉద్యమసంస్థగా, నూతన ప్రజాస్వామ్య, జనరాజకీయ వేదికగా లోక్ సత్తా ప్రస్థానం మాత్రం చిన్నది కాదు. ఈ దేశంలో ప్రజల మౌలిక అవసరాలన్నీ రాజకీయంతోనే ముడిపడివున్నాయి. రాజకీయ సంకల్పం లేనిదే ఏదీ సాధ్యంకాదు. రాజకీయాల్లో సమూలమైన మార్పులన్నీనే ప్రజల అవసరాలు తీరతాయనే స్పష్టమైన ఎజెండాతో లోక్ సత్తా జనం ముందుకొచ్చింది. ఈ ఎజెండానే తుచ తప్పక పాటిస్తూ ఏడేళ్ళుగా ఆంధ్రప్రదేశ్ రాజకీయ యవనిక మీద తనదంటూ ఒక స్పష్టమైన ముద్రను వేసింది.

తెలంగాణ, సీమాంధ్ర రెండు ప్రాంతాల్లో లబ్ధి పొందేందుకా లోక్ సత్తా పార్టీ ఇరు ప్రాంతాలవారూ విజేతలుగా ఉండాలి అని మాట్లాడుతోంది అని జయప్రకాష్ నారాయణ్ ని ఇటీవల ఒక పాత్రికేయుడు ప్రశ్నించగా, రెండు ప్రాంతాలలో నష్టపోయినా వాస్తవాలు చెప్పటానికి అనుకోవచ్చుగా అని ఎదురు ప్రశ్నించారు. తెలంగాణకు అనుకూలమని చెప్పి సమైక్యాంధ్ర నినాదం ఎత్తుకోవటం, ఇటు తెలంగాణ, అటు సమైక్యాంధ్ర ఉద్యమాలు చేయమని పార్టీ వాళ్లకు చెప్పటం, రెండు నివేదికలు ఇవ్వటం వంటివి లోక్ సత్తా ఎన్నడూ చేయలేదు. ఎన్ని రాష్ట్రాలు ఏర్పడినా, అందరి ప్రయోజనాలనూ సమన్వయం చేయటమే అసలైన రాజకీయం, ప్రజాస్వామ్యం అని ఆచరణలో చూపింది. ఇదీ లోక్ సత్తా అంటే. వచ్చిపోయే లాంతర్లను బట్టి కాకుండా సుదూరపు నక్షత్రాల కాంతి మార్గంలోనే లోక్ సత్తా వెళ్తుంది. అందుకే నక్షత్రాన్ని జెండాలో

పొందుపరుచుకుంది. అందుకోసమే లోక్ సత్తా ఏనాడూ దీర్ఘకాలిక ప్రజా ప్రయోజనాలను ఫణంగా పెట్టి తక్షణ లాభాల కోసం ప్రయత్నించలేదు. వ్యక్తి సుఖం, సమాజహితం కలిస్తేనే నిజమైన రాజకీయం, అలాంటి రాజకీయంతో ఎదుగుదలే పార్టీకి నిజమైన విజయం అని నమ్మింది.

ఏడేళ్ళు ఒక రాజకీయ పార్టీ ప్రయాణంలో పెద్ద కాలమేమీ కాదు. అందునా, జాతీయవాద దృక్పథం నుంచి ఆలోచన, స్థానికత దృక్పథం నుంచి ఆచరణ కలబోసి నిలబడే సాహసం అంటే ఏటికి ఎదురీదే ప్రయత్నం చేయడమే. లోక్ సత్తా తన స్పష్టమైన జాతీయ ఎజెండాతో జాతి భవిష్యత్తుకు కీలకంగా ఉపయోగపడే పలు విజయాల్ని నమోదు చేసింది. అధికారం లేకపోయినా, ఎంతోమంది పార్లమెంటు సభ్యులు ఉన్న పార్టీలు కూడా సాధించలేకపోయిన రైతులకు మెరుగైన ఆదాయానికి ఆహారధాన్యాల ఎగుమతి, న్యాయసంస్కరణల కమిషన్, సహకార సంఘాలకు స్వయంప్రతిపత్తి వంటి అనేక కీలక మార్పుల్ని లోక్ సత్తా పార్టీ సాధించి చూపించింది. అవినీతికి వ్యతిరేకంగా సంస్థాగత ఏర్పాట్లలో భాగంగా లోక్ సత్తా పార్టీ రూపొందించిన లోక్ పాల్, లోకాయుక్త బిల్లు, పౌరసేవల గ్యారంటీ వంటి బిల్లులు కొన్ని సాకారానికి తుది దశలో ఉన్నాయి.

మార్పు కావాలని కోరుకునే జనం ఆ ప్రయత్నాల్లో భాగస్వామ్యం తీసుకోవడానికి మాత్రం అంత తొందరగా ముందుకురారు. ఒక బలమైన రాజకీయ ప్రత్యామ్నాయంగా మారే దిశగా ఓట్ల రూపంలో ప్రభావం చూపలేకపోయినా, భావజాలం దిశగా మాత్రం లోక్ సత్తా మీద ప్రజల్లో సానుకూల దృక్పథం బాగా పెరిగింది. లోక్ సత్తాను ప్రధానస్రవంతి రాజకీయ ప్రత్యామ్నాయంగా గుర్తించడం మొదలైంది. కీలకమైన అన్ని సందర్భాల్లోనూ ప్రజలు లోక్ సత్తా స్పందన కోసం



ఎదురుచూసే అలవాటూ పెరిగింది. ఈ అయిదారేళ్ళ కాలంలోనే ప్రజల ఆకాంక్షలు నెరవేరుస్తామంటూ ప్రజారాజ్యం, నవ తెలంగాణ వంటి పార్టీలు వచ్చాయి. కానీ, తాము ఎంచుకున్న మార్గాల్లో, తమ ఎజెండాల్లో స్పష్టత లేకపోవడంతో అవి కాలానికి తట్టుకుని నిలబడలేకపోయాయి. కానీ లోక్ సత్తా భావజాలానికి కాలాన్ని తట్టుకుని నిలబడగల శక్తి వుంది. లోక్ సత్తా అభిప్రాయాలు తప్పని నిరూపించడానికి కూడా ఎవరూ సాహసం చేయలేకపోయారు. ఒక నిబద్ధమైన రాజకీయ శక్తిగా ఎదగడానికి లోక్ సత్తాకు అనేక అవకాశాలున్నాయి. ఈ దేశంలో అత్యధికశాతం ప్రజలు కోరుకునే తరహా రాజకీయ ప్రత్యామ్నాయంగా ... లోక్ సత్తా వంటి ప్రజాస్వామిక ప్రయత్నానికి ప్రజలు తమ ఆమోదం తెలపడానికి కొంత సమయం పట్టచ్చు కానీ, ఆ ప్రయత్నం వృధా కాబోదని దాని ఏదేళ్ళ ప్రస్థానం ఋజువు చేసింది.

లోక్ సత్తా వచ్చిన తరువాతే రాష్ట్రంలో రాజకీయాలు నిజమైన 'జనం ఎజెండా' వైపు ప్రయాణం చేశాయనడంలో సందేహం లేదు. మన రాజకీయాల్లో ఏనాడూ సీరియస్ ఎజెండాలుగా లేని విద్య, ఆరోగ్యం, అభివృద్ధి, సామాన్యుడి బతుకుతెరువులను అన్ని పార్టీలూ కీలకమైన అంశాలుగా గుర్తించేలా లోక్ సత్తా రాజకీయాల భాషను మార్చగలిగింది. సమాజంలోని భిన్నవర్గాల ప్రజల జీవితాల్లో సహజమైన మార్పులు రావాలంటే, అందరూ స్వేచ్ఛగా ఎదిగే అవకాశాలు కావాలంటే రాజకీయాలను ప్రజల అభివృద్ధి ఎజెండాగా మార్చుకోవడం మాత్రమే ప్రత్యామ్నాయమని నిర్దిష్టంగా చెప్పింది. ఒక పరిణిత రాజకీయ పక్షంగా నిత్యం జనం జెండాను మోసింది. శాసనసభలో ఒకే ఒక్క ఎమ్మెల్యేనే అయినా జయప్రకాష్ నారాయణ్ ప్రజల ఎజెండా, సభ ప్రతిష్ట మనకబారిపోకుండా కాపాడారు. నిజమైన ప్రతిపక్షంగా వ్యవహరించి సొసైటీల చట్టం, రైతుల ధాన్యానికి మద్దతు ధర వంటి అనేక అంశాల్లో ప్రభుత్వానికి నిద్రలేకుండా చేశారు. రైతుసత్యాగ్రహ యాత్రకు శ్రీకారం చుట్టారు. ఆయన కృషివల్లే ధాన్యం ధర రూ.750 నుంచి రూ.1200కి పెరిగి, మన రాష్ట్రంలో రైతులు రూ.3600 కోట్ల మేరకు లాభం

పొందగలిగారు. మరోవైపు కూకట్ పల్లి ఎమ్మెల్యేగా నియోజకవర్గం అభివృద్ధిలో ఆయన వేస్తున్న గట్టి ముద్ర కూడా పార్టీకి వెన్నుదన్నుగా నిలుస్తోంది. జనాకర్షక శాసనసభ్యుడిగా వుండడం కంటే జనప్రయోజనకారి ఎమ్మెల్యేగా వుండడానికే ఆయన ప్రాధాన్యతనిచ్చారు. ఆ కారణంగానే రాష్ట్రంలోని అన్ని నియోజకవర్గాల కంటే ఎక్కువ నిధుల్ని కూకట్ పల్లి కోసం ప్రభుత్వం నుంచి సాధించగలిగారు. లోక్ సత్తా వాదించే ప్రజల భాగస్వామ్యంతో స్థానిక పాలనకు మంచి పునాది వేయగలిగారు. లోక్ సత్తాకు 20 శాతం ఓట్లు, 10 - 15 ఎమ్మెల్యే సీట్లు వచ్చి ఉంటే ఈరోజు రాష్ట్రంలో ఈ సంక్షోభమే వచ్చి ఉండేది కాదు. తెలంగాణపై ఎప్పుడో సమగ్ర, సామరస్య పరిష్కారం వచ్చి ఉండేది.

ప్రజలు స్థానికంగా తమను తాము బలపరచుకుంటేనే దేశం బలపడుతుందని బలంగా నమ్మిన లోక్ సత్తా దాని ఆచరణ దిశగా సురాజ్య ఉద్యమాన్ని నిర్వహించింది. పార్టీలకు అతీతంగా నిర్వహించిన ఈ ఉద్యమం రాష్ట్రంలోని అనేక పట్టణాల్లో ఉధృతంగా సాగింది. పౌర సేవలను హక్కుగా సాధించుకోవడానికి ప్రజలకు స్ఫూర్తినిచ్చింది. ప్రతి చిన్న పనికీ జిల్లా కలెక్టర్ వైపో, మంత్రిలు, ముఖ్యమంత్రిలు వైపో దేబిరించి చూడకుండా, మన వూర్లో పనులకు మనవూర్లోనే నిర్ణయం జరగాలన్న లోక్ సత్తా మాట ప్రజల్లోకి బాగా చొచ్చుకుపోయింది. 2014 ఎన్నికల కోసం నరేంద్ర మోడీ 'సురాజ్' కాన్సెప్ట్ తీసుకోకముందే లోక్ సత్తా సురాజ్య ఉద్యమంతో జనచైతన్యానికి కృషి చేస్తోంది.

తన మార్గం అహింసాత్మక నక్సలిజమని లోక్ సత్తా అనేక సందర్భాల్లో పేర్కొంది. ప్రజాస్వామ్యాన్ని పరిరక్షించుకోవాలంటే తుపాకీగుండు కంటే ఓటు బలమైన సాధనమని చెప్పింది. ఇటీవలే భారతరత్న పొందిన సిఎన్ ఆర్ రావు ... మూర్ఖపు రాజకీయాలపై చేసిన వ్యాఖ్యల్లోని వాస్తవాలను లోక్ సత్తా తొలినుంచీ చెప్తూనేవుంది. రాష్ట్రంలో మూడు ప్రాంతాల ప్రజల మధ్య నెలకొన్న భయాందోళనలను దూరం చేయడానికి కూడా లోక్ సత్తా అనేక ప్రయత్నాలు చేసింది. ఇందులో భాగంగానే డాక్టర్ జేపీ చేపట్టిన తెలుగుతేజం యాత్ర కొందరి కారణంగా

అగిపోయివుండకపోతే రాష్ట్రంలో అనిశ్చితి తొలగిపోవడానికి ఒక మంచి మార్గం ప్రజలముందు నిలబడివుండేది. ఇలాగే, ప్రజలతో ముడిపడివున్న ఏ అంశమీదైనా లోక్సత్తా తన వైఖరిని ఏనాడూ దాచుకోలేదు. పలు సున్నితమైన సందర్భాల్లో కూడా తన అభిప్రాయాలను కుండబద్దలు కొట్టినట్లు చెప్పింది. చాలా సందర్భాల్లో, మిగిలిన పార్టీలు అభిప్రాయాలు వ్యక్తం చేయడానికి ముందుకొచ్చేలోపే ఆయా అంశాలకు దీటైన పరిష్కారం చూపించింది. జాతి సార్వభౌమాధికారం, రాజ్యాంగ నిర్దేశాలు, తెలంగాణ, రిజర్వేషన్లు .. ఏ విషయమీదనైనా సాధికారికంగా రుజువులు చూపించి మరీ అభిప్రాయాలు వెల్లడించిన పార్టీ లోక్సత్తా ఒక్కటే.

భారత ఎన్నికల నిర్వహణా వ్యవస్థ లోని లోపాలను తీక్షణంగా ఎత్తిచూపిన లోక్సత్తా ఈ వ్యవస్థలో రావల్సిన అనేక సంస్కరణలను నూచించింది. తాను పాల్గొన్న ఎన్నికలన్నింటిలోనూ ఎన్నికల కమిషన్ నిబంధనలకు అనుగుణంగా నడుచుకుంది. డబ్బు, మద్యం పంచకుండా, కేవలం అభివృద్ధి నమూనాతో జనం ముందుకు వెళ్తున్న పార్టీ కూడా లోక్సత్తా ఒక్కటే. తాజా ఎన్నికల కోసం ఢిల్లీలో ఆమ్ఆద్మీ పార్టీ 70 సీట్ల కోసం 20 కోట్ల రూపాయలు ఖర్చుచేస్తోంది. కానీ లోక్సత్తా ఆంధ్రప్రదేశ్లో మొత్తం 294 నియోజకవర్గాలకూ కలిపి కూడా రెండు కోట్ల రూపాయలలోపు ఖర్చుతోనే మంచి ప్రచారాన్ని నిర్వహించింది. ఆమ్ఆద్మీ పరిధి కేవలం తక్షణాంశాలకే పరిమితం, కానీ లోక్సత్తా పరిధి ఆమ్ఆద్మీ కంటే అత్యంత విస్తృతమైనది. ఢిల్లీ ఎన్నికలలో గెలిస్తే అవినీతి నిరోధానికి ఆమ్ ఆద్మీ పార్టీ తీసుకొస్తామని చెబుతున్న జన్ లోక్పాల్ బిల్లు కంటే బలమైన లోకాయుక్త బిల్లుని ఎమ్మెల్యేగా జూన్ 10, 2009నే ఆంధ్రప్రదేశ్ అసెంబ్లీ ముందు జేపీ ఉంచారు. దానికోసం అన్ని పార్టీల మద్దతూ కూడగట్టటానికి, ప్రజల్ని చైతన్యపరచటానికి కృషి చేస్తున్నారు. సీనియర్ పాత్రికేయుడు ఎంజె అక్బర్ అన్నట్లు ఢిల్లీలో కాకుండా భారతదేశంలో ఇంకెక్కడ పోరాటం చేసినా అజ్ఞాత యోధుడిగా మిగిలిపోయే పరిస్థితే ఇంకా కొనసాగుతోంది. ఆమ్ఆద్మీ పార్టీ

విధానాలతో లోక్సత్తా పార్టీ ఏకీభవించకపోయినా, ఒకే తరహా లక్ష్యాలతో పనిచేస్తున్నవారితో కలిసి నడవాలనే నిర్ణయం మేరకు లోక్సత్తా ఆమ్ఆద్మీ పార్టీకి ఢిల్లీ ఎన్నికల్లో సంపూర్ణ మద్దతు ప్రకటించింది.

నిజానికి జనంలోనే నాయకత్వం లేమి చాలా స్పష్టంగా కనిపిస్తోంది. జనజీవితంలో మార్పుల కోసం చొరవ తీసుకుని, నాయకత్వం ఇవ్వాలన్న బాధ్యత సగటు భారతీయుడిలో కరువైందనే చెప్పాలి. వస్తున్న కొద్దిమందికీ సరైన దిశానిర్దేశం చేసే వ్యవస్థలు, నాయకులు లేకపోవడం కూడా దీనికి ఊతమిస్తున్నాయి. ఇలాంటి సందర్భంలో, ఎలాంటి హంగూఆర్భాటాలు లేని, నాయకులకు ఆదాయ మార్గం కాలేని లోక్సత్తాకు ప్రజలనుంచి ప్రత్యక్షంగా పనిచేసే కార్యకర్తల మద్దతు పెద్దస్థాయిలో లభిస్తుందని ఆశించలేం. అయితే, ఇటీవల జరిగిన లోక్సత్తా సభ్యత్వ నమోదు కార్యక్రమంలో కేవలం రెండు నెలల వ్యవధిలో పాతికవేలమందికి పైబడి ప్రజలు పార్టీ సభ్యత్వం తీసుకోవడం కొంత ఆశాజనకమైన పరిస్థితిని కల్పిస్తోంది.

మరోవైపు ప్రజాస్వామిక వ్యవస్థను తీర్చిదిద్దే లక్ష్యంలో పటిష్టమైన పునాదులు నిర్మించుకున్న లోక్సత్తా వంటి ప్రత్యామ్నాయాలు విఫలం కాకుండా చూసుకోవాల్సిన బాధ్యత పౌరసమాజం మీద కూడా వుంటుంది. చెడు రాజకీయానికి విరుగుడు మంచి రాజకీయమేననే నమ్మకాన్ని బలపరిచే బాధ్యత కూడా జనం మీదే వుంటుంది. పార్టీని ముందుకు నడిపే కృషిలో వాటా తీసుకున్న వేలాదిమంది పార్టీ కార్యకర్తలను నాయకత్వం విలువైన పనిముట్లుగా ఉపయోగించుకోగలిగితే లోక్సత్తా తనను తాను నిలబెట్టుకోవడమే కాదు, చట్టసభల్లో కూడా నిర్ణాయక స్థితికి రాగల అవకాశాన్నీ పొందగలుగుతుంది. ఇప్పటివరకూ ఎలాగైతే హేతుబద్ధమైన చర్చ, ప్రమాణాలతో కూడిన రాజకీయాలు కావాలని గొంతెత్తారో, ఆ స్ఫూర్తిని అంతే బలంగా కొనసాగిస్తూనే, కొత్త నాయకత్వం ఎదగగల అవకాశాలు కల్పించడం, మరింత వేగంగా ముందుకు వెళ్ళడం పార్టీకి తక్షణావసరం. ♦

# డిసెంబర్ 9 - అంతర్జాతీయ అవినీతి వ్యతిరేక దినం

## అంతర్జాతీయ అవినీతి వ్యతిరేకదినం పూర్వాపరాలు

2003 అక్టోబరు 31వ తేదీన ఐక్యరాజ్యసమితి జనరల్ అసెంబ్లీ సమావేశం జరిగింది. ఐక్యరాజ్యసమితి ఆధ్వర్యంలో జరగనున్న “అవినీతి వ్యతిరేక కన్వెన్షన్” కోసం అడ్వోకేట్ కమిటీ రూపొందించిన తుది నివేదికను ఈ సమావేశంలో చర్చించి ఆమోదించారు.

2003 డిసెంబరు 9 నుండి 11వ తేదీ వరకు మెక్సికోలోని మెరిడాలో తుది సంతకాల కోసం అత్యున్నత స్థాయి రాజకీయ సమావేశం జరిగింది. ఇలా ఐక్యరాజ్యసమితి “అవినీతి వ్యతిరేక కన్వెన్షన్” నివేదిక ఆచరణలోకి వచ్చింది. అందుచేత డిసెంబరు 9వ తేదీని అంతర్జాతీయ అవినీతి వ్యతిరేక దినంగా పాటించాలని ఐక్యరాజ్యసమితి 58/222 తీర్మానం ద్వారా ప్రకటించింది. 2004 డిసెంబరు 9 నుండి ప్రపంచవ్యాప్తంగా డిసెంబరు 9 అంతర్జాతీయ అవినీతి వ్యతిరేక దినంగా పాటించబడుతున్నది.

## అవినీతికి వ్యతిరేకంగా ఐక్యరాజ్యసమితి

**డిసెంబరు 2000 :** అంతర్జాతీయంగా పెరుగుతున్న అవినీతిని అడ్డుకునేందుకు ఐక్యరాజ్యసమితి జనరల్ అసెంబ్లీ 2000 డిసెంబరులో ఒక అడ్వోకేట్ కమిటీని ఏర్పాటు చేసింది, (తీర్మానం నెం. 55/61/2000)

**డిసెంబరు 2001 -02 :** అవినీతి నిరోధానికి, సరిహద్దులు దాటి అక్రమనిధుల తరలింపును అరికట్టేందుకు, తరలింపు నిధుల్ని తిరిగి ఆయా దేశాలకు తరలించడానికి వీలుగా ఐక్యరాజ్యసమితి తీర్మానాలు చేసింది. (తీర్మానం నెం. 58/186/2001-57/244/2002)

**మార్చి 2002 :** మెక్సికోలో మోటరీ నగరంలో “అభివృద్ధి కోసం ఆర్థిక సహకారం” అన్న అంశంపై జరిగిన అంతర్జాతీయ సదస్సులో అవినీతిని అన్ని స్థాయిలలో అడ్డుకోవాలని తీర్మానించింది.

**ఆగస్టు 2002 :** “నిరాటంకమైన అభివృద్ధి” (Sustainable Development) మీద ప్రపంచ దేశాల శిఖరాగ్ర సమావేశం

దక్షిణాఫ్రికాలో జరిగింది. అవినీతి అన్ని దేశాలకు పొంచి వున్న ప్రమాదంగా జోహాన్స్ బర్గ్ తీర్మానం స్పష్టం చేసింది.

**అక్టోబరు 31, 2003 :** 2000లో ఐక్యరాజ్యసమితి నియమించిన అడ్వోకేట్ కమిటీ “అవినీతి వ్యతిరేక కన్వెన్షన్” కోసం రూపొందించిన తుది నివేదికను జనరల్ అసెంబ్లీ ఆమోదించింది.

(తీర్మానం నెం : 58/4)

**డిసెంబరు 9-11 :** మెక్సికోలోని మెరిడాలో తుది సంతకాల కోసం ప్రపంచదేశాల అధినేతల సమావేశం జరిగింది. అంతర్జాతీయ అవినీతి వ్యతిరేక కన్వెన్షన్ ప్రారంభ తేదీని అంతర్జాతీయ అవినీతి వ్యతిరేక దినంగా ప్రకటించబడింది.

## తీర్మానంలో అంశాలు :

అభివృద్ధికి అవినీతి ఒక పెద్ద అవరోధం, అలాగే మంచి పాలనకి కూడా అవినీతి అడ్డుకి అవుతుంది. ప్రపంచంలో ఆర్థిక వ్యవస్థ పెంపొందాలన్నా, అభివృద్ధి జరగాలన్నా, సుపరిపాలన ప్రజలకు అందించాలన్నా, అవినీతి అంతం చూడాలి. ప్రజల సొమ్ము అక్రమార్కనపరుల పాలు కాకూడదు. ఒకవేళ అవినీతిపరులు ప్రజల సొమ్ము నొక్కేసి ఏ స్విస్ బ్యాంకుల్లో దాచేసినా లేక దేశంలోనే ఆస్తులు సంపాదించుకున్నా అలాంటి అక్రమ డబ్బును, ఆస్తుల్ని స్వాధీనం చేసుకుని వాటిని ప్రజలపరం చేయాలని ఐక్యరాజ్య సమితి తీర్మానం పేర్కొంది.

ప్రజల పన్నుల డబ్బు ప్రజోపయోగానికి ఖర్చు కావాలి. దానికి ఆయా వ్యవస్థలో అవినీతి ఉండకూడదు. అవి సంక్షేమ పథకాలే కావచ్చు, పౌరసేవలే కావచ్చు, కాంట్రాక్టులు, లైసెన్సులు ఇతర ప్రభుత్వ అభివృద్ధి కార్యక్రమాలే కావచ్చు. వీటిలో అవినీతి ఉండకూడదు. దానికి పాలనలో పారదర్శకత, జవాబుదారీతనం మాత్రమే అవినీతికి విరుగుడని ఐక్యరాజ్య సమితి తీర్మానం చెప్పింది.

ఐక్యరాజ్య సమితి రూపొందించిన అవినీతి వ్యతిరేక తీర్మానంపై 2003లో మన దేశం సంతకం చేసింది. కాని ఆ తీర్మానం స్ఫూర్తిని అమలుకు ఉద్యుక్తమవడానికి ఏడేళ్ళు పట్టింది. 2011మే నెలలో పార్లమెంటు ఆమోదించింది. ♦

# ప్రభుత్వమే ప్రజల ముందు సమాచారముంచాలి

- మాడభూషి శ్రీధర్, కేంద్ర సమాచార కమిషనర్

- వారు ఏం కోరుకుంటారో గుర్తించి ఆ పనిచేయాలి
- పౌరులు అడిగే అవసరమే రాకూడదు

సమాచార హక్కు చట్టం మరింత విస్తృతం కావాలంటే సామాన్యుల్లో సైతం అవగాహన కల్పించాలని, ఇందుకు కేంద్ర, రాష్ట్ర సమాచార కమిషన్లు ప్రజల్లోకి వెళ్లాలని ప్రముఖ న్యాయ,పాత్రికేయ నిపుణులు మాడభూషి శ్రీధర్ అన్నారు. ఢిల్లీలోని కేంద్ర సమాచార కమిషన్ కార్యాలయంలో తొలి తెలుగు సమాచార కమిషనర్(సీఐసీ)గా ఆయన ప్రమాణం చేశారు.

**ప్రశ్న :** సహ చట్టం అమలులో ప్రధానంగా ఎదురవుతున్న సమస్యలు ఏమిటి?

ప్రభుత్వ కార్యాలయాల్లో పనిచేసే సమాచార అధికారులకు అదనపు పనులను అప్పగించడం వల్ల ప్రజలకు సమాచారం అందడంలో ఆలస్యం జరుగుతోంది. వారిని వాటి నుంచి మినహాయించి కేవలం ప్రజలు అడిగే సమాచారం ఇచ్చేలా వెసులుబాటు కల్పించాలి. అప్పుడే ప్రజలకు సత్వరం సమాచారం అందుతుంది.

**ప్రశ్న :** సీఐసీలో సుమారు 30వేల వరకు ఫిర్యాదులు పెండింగులో ఉన్నట్లు సమాచారం. వాటిని ఎలా పరిష్కరిస్తారు?

ఇప్పటివరకు సీఐసీలో ఐదుగురు కమిషనర్లే ఉన్నారు. తాజాగా ఆ సంఖ్య పదికి పెరిగింది. డిసెంబరు నెలలో మాకు శిక్షణ, పరిశీలన ఉంటాయి. 2014 నుంచి మేమంతా కూర్చోని పెండింగు కేసులన్నింటినీ వేగంగా పరిష్కరించేందుకు కృషి చేస్తాం.

**ప్రశ్న :** సహ చట్టం వచ్చి ఎనిమిదేళ్లు అవుతున్న ప్రజల్లో పూర్తిగా అవగాహన లేదు. వినియోగం కూడా తక్కువగానే ఉంది. ఇది మరింత విస్తృతం కావాలంటే ఏం చేయాలి?

రాజ్యాంగం 1950లో వచ్చింది. ఇప్పటికీ కొంతమంది మంత్రులు, ఎమ్మెల్యేలు, ఎంపీలకు రాజ్యాంగంపై పూర్తి అవగాహన లేదు. అలాగని రాజ్యాంగం వైఫల్యం చెందిందని అనలేం కదా. రాజ్యాంగంపై ఎవరికి వారు అవగాహన

తెచ్చుకోవాలి. కొత్తతరం దీన్ని చదివి, పాటించాల్సిన అవసరం ఉంది. రాజ్యాంగం తర్వాత అత్యంత ప్రధానమైన చట్టం మనదేశంలో ఏదైనా ఉందంటే అది సహ చట్టమే. దీనిపై పూర్తిగా అవగాహన తెచ్చుకున్న ప్రజా సమాచార అధికారులు వచ్చిన రోజున సమాచారం కావాలని అడిగే అభ్యర్థనలే ఉండవు. ప్రజలు అడగబోయే ప్రశ్నలను ఊహించి, వెబ్సైట్లలో వారు అడగకుండానే చెప్పాల్సిన విషయాలన్నీ చెప్పేసే పరిస్థితి వస్తుంది. కానీ ఇంత టెక్నాలజీని వాడుకొనేందుకు సిద్ధంగా సిబ్బంది లేరు. అటువంటి సిబ్బందిని సిద్ధం చేయడం, రికార్డులను ఆ విధంగా వర్గీకరించడం లాంటివి చేయడం ఇప్పుడు ప్రధానమైన విషయం. సహ విజయవంతం కావాలంటే రికార్డు నిర్వహణ చట్టం పూర్తిగా అమలు కావాలి.

**ప్రశ్న :** సహ చట్టం 41(బి) ప్రకారం.. సరిగ్గా అమలుకావడం లేదు. దీనిపై ఎటువంటి చర్యలు తీసుకుంటారు?

సహ చట్టంలో మొట్టమొదటి నియమం ప్రొయాక్టివ్ డిస్కోజర్. అంటే తనంతట తానే చురుకుగా, డైనమిక్గా సమాచారాన్ని వెల్లడించడం. ప్రభుత్వమే ప్రజలకు ఏమి అవసరమో ఆ సమాచారం మొత్తం ప్రజల ముందు ఉంచాలి. ప్రజలు అడగాల్సిన అవసరమే లేదు. కొంతమంది.. ప్రజలకు అడగడమే చేత కాదు అంటున్నారు. సమాచారం కొంత తెలిసిన వాడు తప్పకుండా మరికొంత సమాచారం కోరతాడు. ఏమీ తెలియనివాడు, అంతా తెలిసినవాడే ఏమీ అడగరు. కొంత సమాచారం తెలుసుకునే తెలివైన పౌరులు మరింత సమాచారాన్ని తెలుసుకుని సమాజానికి మెరుగైన పాలన అందించడం కోసం కృషి చేయాలి. అందుకు ఈ చట్టం ఉపయోగపడుతుంది. చట్టం అనేది ఒక సాధన, పుస్తకం మాత్రమే. దీన్ని వాడుకోవడం ప్రజల శక్తియుక్తులను బట్టి ఉంటుంది.

**ప్రశ్న :** రాజకీయ పార్టీలను సహ చట్టం పరిధిలోకి తెచ్చే విషయాన్ని ప్రభుత్వం, ప్రతిపక్షాలు తొక్కి పెడుతున్నాయి. ఇది ప్రజల్లోకి తప్పుడు సంకేతాలు పంపదా?

చట్టంపై ప్రజలకు ఎటువంటి అనుమానాలు రావు. చట్టాన్ని అలా సవరించడం మంచిదా, కాదా అనేది ప్రజలే



అలోచించాలి. ప్రభుత్వం, ప్రతిపక్షం స్పందన మనకు అర్థం అవుతుంది. మీడియా కూడా రాజకీయ పార్టీలను పబ్లిక్ అథారిటీలగా ప్రకటిస్తే బాగుంటుందన్న విషయాన్ని బాధ్యతగా ప్రజల్లోకి తీసుకెళ్లాలి.

**ప్రశ్న :** సహ ప్రచారం కోసం కేంద్రం పెద్దగా నిధులివ్వడం లేదు. చట్టాన్ని ప్రజలకు మరింత చేరువ చేయడానికి ఎలాంటి సవరణలు చేయాలి?

నిధుల విషయం ప్రభుత్వంలోని సంబంధిత శాఖనే అడగాలి. చట్టాన్ని అమలు చేయడం మాత్రమే మా పని. ఈ విషయాన్ని ప్రచారం చేయడం, అడిగిన సమాచారం ఇచ్చేలా అధికారులకు శిక్షణ ఇవ్వడం ప్రభుత్వం బాధ్యత. చట్టంలో ఏముందో ఆ నియమాల స్ఫూర్తిని, వాటి సారాంశాన్ని, రూపురేఖలను అమలు చేసే బాధ్యత సహ కమిషనర్లపై ఉంటుంది. చట్టానికి సవరణలు చేసే అధికారం కమిషన్ కు లేదు. అయితే సీఐసీ ఇచ్చే తీర్పులను బట్టి అవసరమైతే చట్టాలను మార్చుకోవచ్చు.

**ప్రశ్న :** గ్రామీణ ప్రాంతాల్లో ఈ చట్టంపై అవగాహన తక్కువ. మహిళల్లో కేవలం రెండు శాతం మందే దీన్ని వినియోగించు కుంటున్నట్లు సమాచారం..?

అవగాహన పెంచాలంటే రాష్ట్ర కమిషన్లు, కేంద్ర కమిషన్లు కూడా జనంలోకి వెళ్లాలి. మీడియాను ఉపయోగించుకోవాలి.

ప్రభుత్వ కార్యాలయాల్లోని అధికారులు, కింది స్థాయిలో ఉన్న అధికారులకు కూడా శిక్షణ ఇవ్వాలని చెప్పాలి. గ్రామీణ ప్రాంతాల్లో భూమి హక్కు సమస్యలు ఎక్కువ వుంటాయి. ప్రతి గ్రామంలో భూమి హక్కులకు సంబంధించిన రికార్డులు ప్రజలకు అందుబాటులో ఉండవు. నా భూమి ఎక్కడ ఉందో చెప్పండని అక్కడి ప్రజలు పిటిషన్ పెట్టుకోలేరు. అందుకే కొన్ని గ్రామాల్లో గోడపైనే పవాడీ రాసేవారు. అదీ.. సమాచార హక్కు అమలంటే. 41బి కింద సమాచారం బయట పెట్టాలంటే అర్థం అది. ఆఫీసు ముందు నోటీసులు అంటించడం కాదు. మొత్తం రికార్డును గోడపై రాయవలసి వుంటుంది. అప్పుడే లోపాలు సరిదిద్దే అవకాశం లభిస్తుంది. సుపరిపాలన వస్తుంది.

**ప్రశ్న :** సమాచార ఉద్యమకారులపై దాడులు పెరుగుతున్నాయి కదా?

భూ మాఫియా చేతిలో చాలామంది సహ చట్టం ఉద్యమకారులు ప్రాణాలు కోల్పోవడం దురదృష్టకరం. సమాచారం బయటకు వస్తే ఎంత తీవ్రమైన నష్టం జరుగుతుందోనన్న ఆందోళనతోనే వాటిని బయటకు తీసేవారిపై దాడులు జరుగుతున్నాయనే విషయాన్ని మనం గమనించాలి. ఈ దుర్మార్గపు చర్యలను సమర్థించలేం. ఇందుకు విజిల్ ట్రోయర్స్ ప్రొటెక్షన్ చట్టం ఉండాలి. అది ఉద్యమకారులకు రక్షణ కల్పిస్తుంది. పౌరసేవ చట్టం అమల్లోకి వస్తే సహ చట్టానికి ఇంకా బలం చేకూరుతుంది. ♦

## కాలేజిలలో ఓటరు నమోదుకు సురాజ్య వలంటీర్లు

సుపరిపాలన లక్ష్యంతో సాగుతున్న సురాజ్య ఉద్యమం తాజాగా యువతను చైతన్యపరిచి ఓటర్లుగా నమోదు చేసేందుకు కళాశాలల్లో కార్యక్రమాన్ని చేపడుతోంది. డిసెంబర్ 10 వరకు ఓటరు నమోదుకు ఎన్నికల సంఘం చేపట్టిన ప్రత్యేక కార్యక్రమంలో సురాజ్య వలంటీర్లు కూడా భాగస్వాములు అవుతున్నారని సురాజ్య ఉద్యమ కమిటీ తెలిపింది. ఆయా జిల్లాల ఓటర్ల నమోదు కార్యాలయాలతో సమన్వయం చేసుకుంటూ నవంబర్ 28 నుంచి రాష్ట్రవ్యాప్తంగా వీలైనన్ని కళాశాలల్లో సురాజ్య వలంటీర్లు ఈ కార్యక్రమాన్ని చేపడతారు. రంగారెడ్డి జిల్లాలోని కళాశాలల్లో జరిగే ఓటరు నమోదు కార్యక్రమంలో పాల్గొంటున్న సురాజ్య యువ వలంటీర్లకు బుధవారం కలెక్టరేట్ లో శిక్షణా కార్యక్రమం నిర్వహించారు.

విద్యార్థినీవిద్యార్థులు, యువ ఉద్యోగులను ఓటర్లుగా నమోదు చేయటం, ఓటరు నమోదు కార్యక్రమంలో భాగస్వాముల్ని చేయటం లక్ష్యంగా ఈ కార్యక్రమాన్ని చేపడుతున్నారు. పార్టీ రాజకీయాలకతీతమైన సురాజ్య ఉద్యమంలో ఎన్నికల సంస్కరణలు ఒక కీలక అంశంగా ఉంది. ఓటరు జాబితాల ప్రక్షాళన, పోస్టాఫీసులను శాశ్వత ఓటరు నమోదు కేంద్రాలుగా చేయటం, అంతర్జాలం ద్వారా ఓటు, ఒక్క ఓటుతో గెలుపోటముల్ని తారుమారు చేసే ఇప్పుడున్న ఎన్నికల వ్యవస్థ స్థానంలో దామాషా ఎన్నికల పద్ధతిని ప్రవేశపెట్టటం తదితర సంస్కరణల కోసం సురాజ్య ఉద్యమం కృషి చేస్తున్న సంగతి తెలిసిందే. ♦

# కృష్ణా జలాలపై తీర్పు - సంకట స్థితిలో రాష్ట్రం

## బ్రిజ్ కుమార్ ట్రైబ్యునల్ తీర్పుపై జేపీ స్పందన

కృష్ణా జలాల పంపిణీపై బ్రిజ్ కుమార్ ట్రైబ్యునల్ ఇచ్చిన తుది తీర్పు వల్ల గతంతో పోలిస్తే ఆంధ్రప్రదేశ్ పరిస్థితి ఖచ్చితంగా మరింత సంకటంగా మారుతుందని, తీర్పు మీద సుప్రీంకోర్టులో న్యాయపోరాటం, నిబంధనల అమలులో వెసులుబాటు కోరటం వంటి ప్రయత్నాలు చేయటం అవసరమే అయినా వాటి వల్ల పెద్దగా ప్రయోజనం ఉండకపోవచ్చని, రైతుల్ని, ప్రజల్ని ఇంకా భ్రమల్లో పెట్టకుండా గోదావరి జలాలను కృష్ణా బేసిన్ లోకి మళ్లించేందుకు పోలవరం ప్రాజెక్టును చేపట్టటం వంటి ప్రత్యామ్నాయ జల వనరుల ఏర్పాట్లకు తక్షణ చర్యలు చేపట్టాలని లోక్ సత్తా పార్టీ జాతీయ అధ్యక్షుడు డా॥ జయప్రకాష్ నారాయణ్ డిమాండ్ చేశారు.

1976లో 75శాతం నీటిలభ్యతను (డిపెండబిలిటీని) అంచనావేసి బచావత్ ట్రైబ్యునల్ తీర్పునివ్వటం వల్ల దిగువ రాష్ట్రంగా ఆంధ్రప్రదేశ్ కు అపారంగా మిగులు జలాలు లభించాయని, అయితే ఇప్పుడు బ్రిజ్ కుమార్ ట్రైబ్యునల్ ఆ డిపెండబిలిటీని 65శాతానికి తగ్గించటంతోపాటు మిగులు జలాలుగా అంచనా వేసిన 448 టీఎంసీ అడుగుల నీటిని మూడు పరివాహక రాష్ట్రాల మధ్య పంపిణీ చేయటం వల్ల ఆంధ్రప్రదేశ్ రెండు రకాలుగా నష్టపోయిందని జేపీ అన్నారు. మిగులు జలాల్లో 35 టీఎంసీ అడుగులను నికర జలాలుగా, 145 టీఎంసీ అడుగులను అదనపు జలాలుగా ఆంధ్రప్రదేశ్ కు ఇచ్చారని, ఫలితంగా, 268 టీఎంసీల అదనపు నీటిని వినియోగించుకునే అవకాశాన్ని రాష్ట్రం కోల్పోయిందని అన్నారు.

దానికితోడు, గతంతో పోలిస్తే పై రాష్ట్రాలైన మహారాష్ట్ర, కర్ణాటకలో ప్రాజెక్టులు పెరుగటం, గత మూడున్నర దశాబ్దాలుగా ఆంధ్రప్రదేశ్ లోని ప్రభుత్వాలు, రాజకీయ పార్టీలు మిగులు జలాలను సద్వినియోగం చేసుకునే ధోరణితో కాకుండా ఓటు బ్యాంకు రాజకీయాల కోసం ప్రతి దాన్నీ వివాదంగా మార్చటం, అసంబద్ధ ప్రాజెక్టుల చుట్టూ కాలయాపన చేయటం వల్ల బ్రిజ్ కుమార్ ట్రైబ్యునల్ తీర్పులో రాష్ట్రం నష్టపోవాల్సి వచ్చిందని జేపీ అన్నారు.

ఇప్పుడు పరస్పర నిందారోపణల వల్ల ఫలితం ఉండదని, చేతులు కాలాకైనా ఆకులు పట్టుకుని సమస్య పరిష్కారానికి తక్షణం రాష్ట్ర ప్రభుత్వం ఈ ఆచరణత్మాక పరిష్కారాలను చేపట్టాలని జేపీ కోరారు ...

1) పోలవరం ప్రాజెక్టు వంటి మార్గాల ద్వారా కృష్ణా బేసిన్ లోకి ఎంత మేరకు వీలుంటే అంత గోదావరి జలాల్ని మళ్లించాలి. దీనివల్ల కృష్ణా జలాలు దిగువకు వెళ్లాల్సిన అవసరం లేకుండా, వాటిని శ్రీశైలం నుంచి రాయలసీమ, తెలంగాణకు, నాగార్జున సాగర్ నుంచి తెలంగాణ, కోస్తాంధ్రలోని మెట్ట ప్రాంతాలకు మళ్లించ వచ్చు.

2) మిగిలిన మెట్ట ప్రాంతాలలో నీటి వనరులను పెంపొందించేందుకు గ్రామీణ జాతీయ ఉపాధి హామీ పథకం ద్వారా నిర్దిష్ట చర్యలు చేపట్టాలి. రాష్ట్రానికి ఏటా సుమారు రూ.5,000 కోట్లు వస్తున్నా వాటిని పందేరం చేస్తున్నారే తప్ప జల వనరులను పెంపొందించటం వంటి దీర్ఘకాలిక ప్రయోజనాలకు వినియోగించటం లేదు. భూగర్భ జలాలను పెంచేలా ప్రతి వర్షపు బట్టునీ సద్వినియోగం చేసేందుకు ఈ పథకం ద్వారా చర్యల్ని చేపడితే పెద్దఎత్తున మెట్ట ప్రాంతాలను సస్యశ్యామలం చేయవచ్చు.

3) ఉన్న జలవనరులు పూర్తి స్థాయిలో సద్వినియోగమయ్యేలా నీటి నియంత్రణకు పకడ్బందీ ఏర్పాట్లు చేసి వృధా నీటి వినియోగాన్ని అరికట్టాలి.

4) తక్కువ నీటితో పండుతూ ఎక్కువ ఆదాయం తెచ్చే నూనెగింజలు, పప్పు దినుసులు వంటి పంటలను ప్రత్యేకంగా ప్రోత్సహించాలి. ఇందుకోసం అవసరమైన రాయితీల్ని, మార్కెట్ వసతుల్ని కల్పించాలి.

సంకుచిత ధోరణిని వీడి పార్టీలకు, ప్రాంతాలకు అతీతంగా అందరూ కలిసికట్టుగా కృషి చేస్తేనే ఈ పరిష్కారాలు త్వరితంగా సాధ్యమై రాష్ట్రంలోని అన్ని ప్రాంతాల ప్రజలకూ న్యాయం జరుగుతుందని జయప్రకాష్ నారాయణ్ స్పష్టంచేశారు. ♦

# కృష్ణా జలాల పంపిణీ - రాష్ట్రానికి తీరని నష్టం

రాష్ట్ర ప్రభుత్వ వాదనలను తోసిపుచ్చిన బ్రిజ్ కుమార్ ట్రిబ్యునల్

- రాష్ట్ర ప్రాజెక్టులకు అన్యాయం
- ఆంధ్రప్రదేశ్ వాదనలను తోసిపుచ్చిన ట్రిబ్యునల్
- ఆలమట్టి ఎత్తు పెంపు సబబే
- ఆంధ్రప్రదేశ్ వాదనే తప్పు
- ఆధారాలు సమర్థించలేకపోయింది
- జస్టిస్ బ్రిజ్ కుమార్ ట్రిబ్యునల్ వివరణలు

ఆంధ్రప్రదేశ్ వాదనలన్నిటినీ జస్టిస్ బ్రిజ్ కుమార్ ట్రిబ్యునల్ తోసిపుచ్చింది. ఆలమట్టి ఎత్తు పెంచవద్దన్న రాష్ట్ర ప్రభుత్వ వాదనను కొట్టిపారేసింది. మిగులు జలాలపై మిగిలిన రాష్ట్రాలకూ హక్కు పంచింది. వాస్తవానికి, కృష్ణా జలాలపై 2010లోనే ట్రిబ్యునల్ తీర్పు వెలువరించింది. దానిపై ఆంధ్రప్రదేశ్, కర్ణాటక, మహారాష్ట్ర అభ్యంతరాలు లేవనెత్తాయి. వాటిపై మూడేళ్లపాటు వాదనలు జరిగాయి. అభ్యంతరాల్లో

కొన్నింటిని మాత్రమే ట్రిబ్యునల్ పరిగణనలోకి తీసుకుంది. వాటికి జస్టిస్ బ్రిజ్ కుమార్ ట్రిబ్యునల్ లోనే రాష్ట్రాల వారీగా సమాధానాలు చెప్పారు. ఈ మేరకు తుది నివేదికలో మార్పులు చేస్తున్నట్లు ప్రకటించారు. పరిగణనలోకి తీసుకోని వాదనలు, అభ్యంతరాలను తోసిపుచ్చినట్లేనని స్పష్టం చేశారు. ఆలమట్టి ఎత్తు పెంపుపై ఆంధ్రప్రదేశ్ వ్యక్తం చేసిన అభిప్రాయాలను కర్ణాటక తరపు న్యాయవాది పాలీ నారిమన్ ప్రస్తావించారు. వాటిని పరిగణనలోకి తీసుకోలేదని బ్రిజ్ కుమార్ చెప్పారు.

**కర్ణాటక అభ్యంతరాలు... ట్రిబ్యునల్ జవాబు**

- **మిగులు జలాలపై :** చట్టబద్ధమైన, అర్హత కలిగిన సంస్థ సమీక్షించే వరకు లేదా పరిగణనలోకి తీసుకునేంతవరకూ అందుబాటులో ఉన్న మిగులు జలాలను ఆంధ్రప్రదేశ్ వినియోగించుకోవచ్చు. కానీ, వాటిపై ఆంధ్రప్రదేశ్ కు ఎలాంటి





హక్కు సమకూరదు. మిగులు జలాలపై తమ హక్కు కోసం పిటిషనర్లంతా తగిన అర్హత గల సంస్థను ఆశ్రయించవచ్చు.

● **ఆలమట్టిపై** : ఆలమట్టి జలాశయం ఎత్తును 524.256 మీటర్లకు పెంచటం సబబే. ఎత్తును పెంచే సమయంలోనే పెట్టుబడి అనుమతి, గేట్లకు అనుమతిని కర్ణాటక తీసుకుంది. డ్యాం ఫౌండేషన్ 528 ఎఫ్ఆర్ఎల్ అని స్పష్టమైంది. కర్ణాటక ఇచ్చిన పత్రాలు సరికాదని, కొత్తగా అనుమతులు తీసుకుని, వాటిని సమర్పించాలన్న ఆంధ్రప్రదేశ్ వాదనలను తిరస్కరిస్తున్నాం. అయితే, ఆలమట్టి ఎత్తుకు సంబంధించి కర్ణాటక సమర్పించిన అనుమతి పత్రాలు సరైనవో కాదో సంబంధిత సంస్థలే నిర్ధారించాలి.

● **ఆలమట్టి నుంచి నీటి విడుదలపై** : ఖరీఫ్ సాగు తొలినాళ్లలో ఆంధ్రప్రదేశ్కు కొంత నీరు అవసరమవుతుంది. ఆలమట్టి ఎత్తును 524.256 మీటర్లకు పెంచితే.. ఆ మేరకు ఎక్కువ నీరు నిల్వ ఉంటుంది. కాబట్టి, కర్ణాటక రాష్ట్రం జూన్-జూలై మాసాల్లో 8 నుండి 10 టీఎంసీల నీటిని ఆలమట్టి నుంచి ఆంధ్రప్రదేశ్కు విడుదల చేయాల్సిందే. మహారాష్ట్ర కూడా కొంత నీటిని విడుదల చేయాలంటూ కర్ణాటక చేసిన వాదనను తిరస్కరిస్తున్నాం. ఆలమట్టి ఎత్తు పెంచింది కర్ణాటక. కాబట్టి, ఆలమట్టి నుంచి నీటిని విడుదల చేయాలి.

● **తెలుగు గంగకు కేటాయింపులపై** : తెలుగు గంగ ప్రాజెక్టుకు 25 టీఎంసీల నీటిని కేటాయించడం సరికాదన్న కర్ణాటక వాదనలను పరిగణించటం లేదు. శాశ్వతంగా ఒక ప్రాజెక్టు కట్టినందుకు దానికి నీటిని కేటాయించాలనటం సరికాదు. అయితే, మిగులు జలాలను పంపిణీ చేసేప్పుడు ప్రాజెక్టు అవసరాన్ని, ఆ ప్రాంత అవసరాలను కూడా పరిగణించాల్సి వుంటుంది.

**ఆంధ్రప్రదేశ్ అభ్యంతరాలపై..**

● **గణాంకాలపై** : బచావత్ అవార్డు అందుబాటులో ఉన్న అన్ని సంవత్సరాల నీటి లెక్కలను పరిగణనలోకి తీసుకుని నీటి లభ్యతను లెక్క కట్టించి.. ట్రిజెక్టుమార్ ట్రిబ్యూనల్ మాత్రం కొన్నేళ్లను మాత్రమే తీసుకోవటం సరికాదన్న ఆంధ్రప్రదేశ్ వాదనను తిరస్కరిస్తున్నాం. బచావత్ అవార్డు నీటి లెక్కల్ని మేం తిరస్కరించలేదు. ఆ తర్వాతి సంవత్సరాల

గణాంకాలను పరిగణనలోకి తీసుకుని ఆ మేరకు నీటి కేటాయింపుల్ని చేశాం.

● **ఎగువ రాష్ట్రాల చిన్న ప్రాజెక్టులపై** : మహారాష్ట్ర, కర్ణాటకలు మైనర్ ఇరిగేషన్లో ఎక్కువ నీటిని వినియోగిస్తూ, తప్పుడు లెక్కలు సమర్పిస్తున్నాయన్న ఆంధ్రప్రదేశ్ వాదనను తిరస్కరిస్తున్నాం. ఆయా రాష్ట్రాల లెక్కల్ని సంబంధిత సంస్థలు పరిశీలించినప్పుడు ఆంధ్రప్రదేశ్ ఎలాంటి అభ్యంతరాలూ వ్యక్తం చేయలేదు.

● **ఎగువ రాష్ట్రాల కేటాయింపులపై** : మహారాష్ట్ర, కర్ణాటకలకు ఎక్కువ నీటిని కేటాయించటంపై ఆంధ్రప్రదేశ్ అభ్యంతరాలు సమంజసం కాదు. ఆయా రాష్ట్రాలు కేటాయింపుల ప్రకారమే నీటిని వినియోగించుకునేలా చూసేందుకు బోర్డు ఉంది.

● **తుంగభద్ర ఎత్తు పెంపుపై** : తుంగభద్ర రిజర్వాయర్లో పూడిక పేరుకుపోవటం వల్ల 28.13 టీఎంసీల మేర నీటి నిల్వను కోల్పోతున్నామన్న ఆంధ్రప్రదేశ్ వాదనల్లో కొంత వాస్తవం ఉంది. అయితే, ఇందుకు మరో కాల్యను తవ్వాలని, తుంగభద్ర జలాశయం ఎత్తును రెండడుగుల మేర పెంచాలని చేసిన వాదన మాత్రం సరికాదు. కేవలం 6 టీఎంసీల నీటి కోసం 266 కిలోమీటర్ల కాల్వ తవ్వటం సరికాదు. కర్ణాటక కూడా అంగీకరించటం లేదు.

● **తుంగభద్ర కె8 బేసిన్పై** : తుంగభద్ర కె-8 బేసిన్లో కర్ణాటకకు చెందిన మూడు ప్రాజెక్టులకు నీటి కేటాయింపులు చేసి తమ ప్రాజెక్టులకు కేటాయించకపోవడంపై ఆంధ్రప్రదేశ్ అభ్యంతరం వ్యక్తం చేసింది. అనంతపురంలోని పెన్నా అహోబిలం బ్యాలెన్సింగ్ రిజర్వాయర్కు 10 టీఎంసీలు కావాలని కోరింది. అయితే, ఈ బేసిన్లో ఇప్పటికే ఆంధ్రప్రదేశ్కు 25 టీఎంసీలు కేటాయించాం. పైగా, కర్ణాటక ప్రాజెక్టులు కూడా కొరతలో ఉన్నాయి. కాబట్టి ఆంధ్రప్రదేశ్ విజ్ఞప్తిని తోసిపుచ్చుతున్నాం.

● **ఆర్డిఎన్కు 4 టీఎంసీలు** : రాజోలిబండ కుడి కాల్వకు 7.90 టీఎంసీలు అదనపు కేటాయింపులు చేయాలని ఆంధ్రప్రదేశ్ కోరింది. దీనిని కర్ణాటక వ్యతిరేకించింది. కానీ, ఈ ప్రాజెక్టు కృష్ణా పరివాహక ప్రాంతంలోనే ఉన్నందున

కర్నూలు జిల్లా అవసరాల కోసం 4 టీఎంసీలు కేటాయించటం సమంజసమని భావిస్తున్నాం. కర్ణాటకకు కేటాయించిన 72 టీఎంసీల నుంచి 4 టీఎంసీలను తగ్గించి ఆర్డిఎస్ కుడి కాల్వకు మళ్లిస్తున్నాం.

● **ఆలమట్టిపై :** కర్ణాటకలో ఆలమట్టి జలాశయం ఎత్తును 524.256 మీటర్లకు పెంచడం తమ ప్రయోజనాలకు విఘాతమని ఆంధ్రప్రదేశ్ వాదించింది. ఎగువ రాష్ట్రం అంత పెద్ద ప్రాజెక్టును నిర్మిస్తే తమకు చుక్క నీరు కూడా కిందికి రాదని వాదించింది. అయితే, ఇది తప్పు. ఎగువ రాష్ట్రాలు తమ వాటాలో మిగిలిన జలాలు వాడుకుంటున్నా ఆంధ్రప్రదేశ్ కు నీళ్లు వస్తాయి. ఆలమట్టి ఎత్తు పెంపుతో తమ ప్రాజెక్టులకు నీరు రాదన్న వాదన సరికాదు. ట్రిబ్యూనల్ పంపిణీ చేసిన మిగులు జలాలపై ఆంధ్రప్రదేశ్ కు హక్కు లేదు. అందుకే, కర్ణాటకకు కూడా మిగులు జలాలను పంపిణీ చేశాం. కర్ణాటకకు ఎక్కువ నీళ్లు అవసరం. కేటాయింపులున్నాయి. వాటిని నిల్వ చేసుకునే సామర్థ్యం కూడా ఉంది. కాబట్టి, ఆలమట్టిలో ఎక్కువ నీటిని నిల్వ చేయకూడదన్న ఆంధ్రప్రదేశ్ వాదన సరికాదు. ఆలమట్టిలో 303 టీఎంసీల నీటిని కర్ణాటక నిల్వ చేసుకున్నా.. ఆంధ్రప్రదేశ్ ప్రయోజనాలకు ఎలాంటి నష్టమూ జరగదు. అసలు ఆలమట్టి ఎత్తు పెంచటం వల్ల తమకు ఎలా నష్టం జరుగుతుందో ఆంధ్రప్రదేశ్ వివరించలేక పోయింది. ఇందుకు తగిన డాక్యుమెంటులు, ఆధారాలు ఆంధ్రప్రదేశ్ వద్ద లేవు. తనకు ఏం నష్టం జరుగుతుందో కూడా చెప్పలేని పరిస్థితి ఆంధ్రప్రదేశ్ కింది. ఇక, మిగిలిన రాష్ట్రాలకు ఎక్కువ నీటిని నిల్వ చేసుకునే సామర్థ్యం లేదు. అలాంటప్పుడు ఆలమట్టికి 524.256 మీటర్ల ఎత్తులో 130 టీఎంసీలు కేటాయించటం సమంజసమే. ఇది ఎవరి ప్రయోజనాలకూ భంగకరం కాదు.

● **కేసీ కెనాల్ ప్రతిపాదనపై :** కేసీ కెనాల్ కు 29.5 టీఎంసీల నీటిని అదనంగా తుంగభద్ర రిజర్వాయర్ నుంచి కేటాయించాలని ఆంధ్రప్రదేశ్ కోరింది. బచావత్ అవార్డు దీనికి ఇప్పటికే 39.9 టీఎంసీలు కేటాయించింది. తర్వాత మరిన్ని డిమాండ్లు చేసినా పట్టించుకోలేదు. పరీవాహక ప్రాంత అవసరాల దృష్ట్యా బయటి బేసిన్ ప్రాజెక్టులకు నీటిని

కేటాయించలేం.

● **జలాశయాల్లో మేటపై :** శ్రీశైలం, నాగార్జునసాగర్ జలాశయాల్లో ఇసుక మేట వేయటంతో 44.30 టీఎంసీల మేర నీటి నిల్వ తగ్గిపోయిందని ఆంధ్రప్రదేశ్ తెలిపింది. అయితే, ఈ రెండు జలాశయాల నుంచి వినియోగించుకున్న నీటిని లెక్కిస్తే ఈ వాదనను పరిగణనలోకి తీసుకోలేం.

● **నిర్మాణ సామర్థ్యంపై :** గత పదేళ్లలో ఆయా రాష్ట్రాలు వినియోగించుకున్న నీటి సామర్థ్యాన్ని బట్టే ఆయా రాష్ట్రాల నిల్వ సామర్థ్యాన్ని లెక్కించాలని ఆంధ్రప్రదేశ్ వాదించింది. ఈ వాదనలో పసలేదు.

● **కేటాయింపులు అన్యాయం అనటంపై :** కర్ణాటకకు 170 టీఎంసీలు, మహారాష్ట్రకు 78 టీఎంసీలు కేటాయించిన ట్రిబ్యూనల్ ఆంధ్రప్రదేశ్ కు 34 టీఎంసీలు మాత్రమే కేటాయించటం అన్యాయమని ఆంధ్రప్రదేశ్ వాదించింది. బేసిన్ పరిధిలో ఉన్న ఎస్ఎల్బీసీ, నెట్టెంపాడు, కల్వకుర్తి ప్రాజెక్టులకు 77 టీఎంసీల నీటిని కేటాయించాలని కోరింది. కేటాయింపుల్లో ఆంధ్రప్రదేశ్ కే ఎక్కువ వాటా దక్కింది. కాబట్టి, ఈ వాదన తప్పు.

**మహారాష్ట్ర అభ్యంతరాలపై..**

● **అదనపు కేటాయింపులపై :** బచావత్ అవార్డు ప్రకారం కృష్ణా నదిలో 27.5 శాతం నీటికి తమకు కేటాయించాలన్న మహారాష్ట్ర వాదనల్ని తిరస్కరిస్తున్నాం. నీటి కేటాయింపులు శాతాల ఆధారంగా జరగవు. ఆధారపడదగ్గ ప్రాంతం, ఆ ప్రాంత అవసరాల ఆధారంగా కేటాయింపులు జరుగుతాయి. మేం అన్ని అంశాలనూ పరిశీలించే కేటాయింపులు చేశాం.

● **పులిచింతలపై :** సాగర్-విజయవాడ మధ్య ఎంత నీరు వృధా అవుతుందో లెక్క తేలలేదు. పైగా, ఆంధ్రప్రదేశ్ కష్టాల్లో వున్నప్పుడు నిల్వ చేసుకునే నీరు ఉపయోగపడుతుంది. బచావత్ అవార్డు చేసిన కేటాయింపుల్ని మార్చడం లేదు.

● **అంతర్ పరీవాహక వాడకంపై :** మహారాష్ట్ర తనకు కేటాయించిన నీటిని సహ పరీవాహక ప్రాంతాల (సబ్ బేసిన్)లో నిబంధనలకు లోబడి వాడుకోవచ్చు. అంతర్ పరీవాహక ప్రాంతాల (ఇంటర్ బేసిన్)లో మాత్రం వాడకూడదు. ♦

# పన్నుల మోతే గాని పారిశుధ్యం లేని నగరాలు

- పట్టణాల్లో మూడో వంతు వ్యర్థాలు రోడ్లపైనే
- నిర్వహణ పట్టని సర్కారు
- ప్రజలకు అంటురోగాల ముప్పు
- పారిశుధ్య నిర్వహణకు రూ.3182 కోట్లు అవసరం

**రా**ష్ట్రంలో పెరిగిపోతున్న పట్టణ జనాభాకు తగిన విధంగా వసతులు కల్పించటంలో ప్రభుత్వం విఫలమవుతోంది. ముఖ్యంగా ప్రజారోగ్యంపై తీవ్ర ప్రభావం చేపే పారిశుధ్య నిర్వహణ తీవ్ర నిర్లక్ష్యానికి గురవుతోంది. రాష్ట్రంలో ప్రతిరోజూ ఉత్పత్తి అవుతున్న చెత్తలో మూడోవంతు రోడ్డుపైనే వదిలేస్తున్నారు. మున్సిపాలిటీల్లో ఘన వ్యర్థాల నిర్వహణలో కేంద్ర కాలిప్య నియంత్రణ మండలి తాజా అధ్యయనంలో వెల్లడైన వాస్తవమిది. దేశంలోనే మున్సిపాలిటీల ఘనవ్యర్థాల ఉత్పత్తిలో నాలుగో స్థానంలో నిలిచిన ఆంధ్రప్రదేశ్.. దాని నిర్వహణలో చేతులెత్తేసింది. ఇంటి నుంచి చెత్త సేకరణ, రవాణా, నిర్వహణ, పునర్వినియోగం, విద్యుదుత్పత్తి వరకు అడుగుడుగునా అంతులేని నిర్లక్ష్యం కనిపిస్తోంది. ఇటీవల విజయనగరంలోని సాలూరు మున్సిపాలిటీ చెత్త నిర్వహణలో లిమ్కాబుక్లో చోటు సంపాదించి ఆదర్శంగా నిలిచినా... మిగతా పురపాలక సంఘాలు ఆ బాటలో నడవలేక పోతున్నాయి. రోడ్లపైనే బహిరంగ మలవిసర్జన, జంతు వధశాలల ద్వారా వచ్చే దుర్గంధంతో పట్టణాలు మురికి కూపాలుగా మారుతున్నాయి. తగిన నిధులు, ప్రణాళికలు లేక మున్సిపాలిటీలు చతికిలపడి ఉన్నాయి.

## రాష్ట్రంలో ఇటీవలి పరిస్థితి

మున్సిపాలిటీల సంఖ్య	: 184
నివసించే జనాభా	: 2.4 కోట్లు
నిత్యం ఉత్పత్తయ్యే చెత్త	: 15,500 టన్నులు
రోడ్డుపైనే వదిలేస్తున్నది	: 4,500 టన్నులు

ఏటా తరలించని వ్యర్థాలు : 16.42 లక్షల టన్నులు

ఒక్క హైదరాబాద్ నగరంలోనే రోజూ 5 వేల టన్నుల ఘనవ్యర్థాలు ఉత్పత్తి అవుతున్నాయి. ఇంత పెద్ద మొత్తంలో చెత్త పోగుపడుతున్నా వాటి సేకరణ నుంచి నిర్వహణ వరకూ నిర్లక్ష్యం స్పష్టంగా కనిపిస్తోంది. వ్యర్థాల నిర్వహణకు సంబంధించి సుప్రీంకోర్టు మార్గదర్శకాలు జారీ అయి 13 ఏళ్లు గడుస్తున్నా.. అమలును గాలికొదిలేశారు. నిబంధనల ప్రకారం ప్రతిరోజూ ఇంటింటి నుంచి తడి, పొడి చెత్తను వేరు చేయాలి. ఆ చెత్తను వేర్వేరు డబ్బాల్లో తీసుకెళ్ళి నిర్వహణ చేపట్టాలి. కానీ పట్టణాల్లో 16 శాతం గృహాల నుంచి మాత్రమే ఇంటింటి సేకరణ జరుగుతోంది. డబ్బాల కోసం కోట్లు ఖర్చు చేసినా, ఈ ప్రయోగం సఫలం కాలేదు. ఘనవ్యర్థాల్లో 30 శాతం రోడ్లపైనే వదిలేస్తున్నారు. ఇలా వదిలేసిన చెత్తను నిబంధనలకు విరుద్ధంగా కాల్చివేస్తున్నారు. సేకరించిన చెత్తలోనూ 4 వేల టన్నులు మాత్రమే నిబంధనల ప్రకారం నిర్వహణ చేస్తున్నారు. తడి, పొడి చెత్త వేరు చేసి ఆ వ్యర్థాలను సేంద్రీయ ఎరువులుగా, పునర్వినియోగానికి వీలుగా మార్చడానికి పూర్తి స్థాయి ప్రయత్నాలు జరగటం లేదు.



**నిధులు కేటాయించినా జరగని పనులు**

పన్నెండవ ఆర్థిక సంఘం నిధులను ఘనవ్యర్థాల నిర్వహణకు కేటాయించారు. ఆ నిధులతో చెత్త సేకరణ, రవాణా, నిర్వహణ, డంపింగ్ యార్డుల నిర్మాణం, భూ సేకరణ చేపట్టాలి. కానీ, పలు మున్సిపాలిటీల్లో ప్రభుత్వ విభాగాల మధ్య సమన్వయ లోపంతో డంపింగ్ యార్డుల సమస్య కొలిక్కి రాలేదు. చెత్తను సక్రమ పద్ధతుల్లో తొలగించనందున ప్రజలకు అనారోగ్య సమస్యలు ఉత్పన్నమవుతున్నాయి. గాలి, నీరు కలిషితమవుతోంది. అంటు రోగాలకు కారణమయ్యే ఎలుకలు, ఈగలు, దోమలు వ్యాప్తి చెందుతున్నాయి. అంటువ్యాధులతో పాటు మలేరియా, డయేరియా విస్తరిస్తున్నాయి. బయోమెడికల్ వ్యర్థాలతోనూ అసర్థాలు జరుగుతున్నాయి. “గత రెండేళ్లుగా ఘనవ్యర్థాల నిర్వహణపై దృష్టి పెట్టడంతో 20 మున్సిపాలిటీల్లో పరిస్థితి కొంత మెరుగైందని” పురపాలక శాఖ ఉన్నతాధికారి ఒకరు తెలిపారు. కరీంనగర్, నల్గొండ, నెల్లూరు, తూర్పు గోదావరి, విజయవాడ, షాద్ నగర్ తదితర 14 మున్సిపాలిటీల్లో ప్రతిపాదించిన చెత్త నుంచి విద్యుదుత్పత్తి ప్రాజెక్టుల్లో పురోగతి కనిపించటం లేదు.

**ఆధునికీకరణకు నోచుకోని మురుగునీటి పారుదల**

- రాష్ట్రంలో మురుగు నీటిపారుదల వ్యవస్థను పూర్తిగా ఆధునికీకరించాల్సి వుంది. హైదరాబాద్ లో ఇంకా నిజాం కాలం నాటి డ్రైనేజీ వ్యవస్థతోనే నెట్టుకొస్తున్నారు. రాష్ట్రవ్యాప్తంగా జేఎన్ఎన్యూఆర్ఎం కింద దాదాపు రూ. 4 వేల కోట్లు ఖర్చు చేసినా పరిస్థితిలో పెద్ద మార్పు రాలేదు.
- నగరాలు, పట్టణాల్లో రోజూ 2,500 మిలియన్ లీటర్ల మురుగునీరు ఉత్పత్తవుతోంది. పట్టణాల నుంచి వెలువడే ఈ మురుగును శుద్ధి చేయడానికి ప్రస్తుతం 26 ఎస్టీపీలే అందుబాటులో ఉన్నాయి. వీటి ద్వారా ప్రతిరోజూ 828 మిలియన్ లీటర్ల శుద్ధి అవుతోంది.
- రాష్ట్రంలోని పట్టణాల్లో బయోమెడికల్ వ్యర్థాలు 15 టన్నులు, పరిశ్రమల నుంచి ప్రమాదకర వ్యర్థాలు 2000 టన్నులు వస్తున్నాయి. 100 పడకలు దాటిన ప్రభుత్వ, ప్రైవేటు, టీచింగ్ ఆసుపత్రుల్లో బయోమెడికల్ వ్యర్థాల

నిర్వహణ కోసం కచ్చితంగా ఎస్టీపీలను ఏర్పాటు చేయాలని సూచించినా ఆ నిబంధనలు అమలుకావటం లేదు.

**పారిశుధ్య సిబ్బంది నియామకాలపై నిషేధం !**

ఇటీవల ప్రపంచ బ్యాంకు ప్రతినిధులు కరీంనగర్, తిరుపతి, విశాఖపట్టణం నగరాల్లో అధ్యయనం చేయగా.. పట్టణాలను పరిశుభ్రంగా తీర్చిదిద్దడంలో కీలకమైన పారిశుధ్య సిబ్బంది తక్కువగా ఉన్నట్లు తేలింది. సిబ్బంది నియామకాలపై నిషేధంతో పాటు, ఇతరత్రా అవసరాలకు వినియోగిస్తున్నట్లు గుర్తించారు. జాతీయ పారిశుధ్య పట్టణ ప్రణాళిక (ఎన్ఎస్యూపీ) కింద సర్కారు నేటికీ రాష్ట్రస్థాయి పారిశుధ్య ప్రణాళిక రూపొందించలేదు. కొన్ని నగరాల్లో తయారు చేసినా అమలుకు నోచుకోలేదు.

**తక్షణం రూ. 3182 కోట్లు అవసరం**

రాష్ట్రంలో వీధులు, రోడ్లను పరిశుభ్రంగా తీర్చిదిద్దుతూ పారిశుధ్య ప్రణాళికలను అమలు చేసేందుకు తక్షణం రూ. 3182 కోట్లు అవసరం. ఈ మేరకు ప్రపంచ బ్యాంకు అధ్యయనం చేసి అంచనాలు రూపొందించింది. బహిరంగ ప్రదేశాల్లో విసర్జన నిషేధించి, సౌకర్యాలు కల్పించేందుకు మరో రూ. 1240 కోట్లు కావాలని తేల్చింది. 30 నగరాల్లో మురుగునీటి పారుదల వ్యవస్థ ఏర్పాటు కోసం రూ. 900 కోట్లుగా అంచనా వేస్తున్నారు. ♦

తక్షణం చేయాల్సిన పనులు...	
విభాగం	ఖర్చు (రూ.కోట్లు)
వ్యక్తిగత మురుగుదొడ్లు	744
సామాజిక మురుగుదొడ్లు	248
పాఠశాలల్లో పారిశుధ్యం	248
జంతువధశాలల నిర్మాణం	124
డ్రైనేజీల ఆధునికీకరణ	248
ఇంటింటి నుంచి చెత్త సేకరణ	25
సేకరణలో సామర్థ్య పెంపు	25
మురుగుశుద్ధి	620
మురుగునీటి పారుదల	900
<b>మొత్తం</b>	<b>3182</b>

# మెట్రోను కూల్చి నగరానికి నరకం చూపిస్తారా?

## కేసీఆర్ మాటల్ని ఖండించిన లోక్ సత్తా

అ వసరమైతే హైదరాబాద్ మెట్రో రైల్వే లైన్ ని కూల్చడానికి కూడా వెనకాడబోమని తెలంగాణ రాష్ట్ర సమితి అధ్యక్షుడు కె. చంద్రశేఖర రావు మెదక్ జిల్లాలో చేసిన ప్రకటన ముఖం మీద కోపంతో ముక్కు తెగ్గోసుకునే ధోరణితో ఉందని లోక్ సత్తా పార్టీ తీవ్రంగా ఖండించింది. హైదరాబాద్ సమస్యల గురించి ఏరోజూ పట్టించుకోని, ఓట్లు, సీట్లు లెక్కలేసుకుని 2009 జీహెచ్ఎంసీ ఎన్నికలలో సైతం పోటీచేయని టీఆర్ఎస్ నేతలు ఇప్పటికైనా ఇక్కడి ప్రజల సమస్యల మీద మాట్లాడటం ఆహ్వానించదగ్గదేనని, అయితే కూల్చేస్తాం లాంటి పద్ధతుల్లో కాకుండా ప్రజలకు మేలు చేసే నిర్మాణాత్మకరీతిలో వ్యవహరించాలని లోక్ సత్తా పార్టీ రాష్ట్ర అధ్యక్షుడు కటారి శ్రీనివాసరావు పార్టీ ప్రధాన కార్యాలయంలో మీడియాతో అన్నారు.

హైదరాబాద్ లో ట్రాఫిక్ వల్ల పెళ్లికి వెళ్లిరావటం కూడా శిక్షలామారిందని, ఒక పెళ్లికి వెళ్తే పెళ్లిలో ఐదు నిముషాలు, రోడ్లు మీద మూడు గంటలు అవుతోందని కేసీఆర్ స్వయంగా ఒప్పుకున్నారని, హైదరాబాద్ లో రోజూ ప్రయాణించే 35-45 లక్షలమంది ప్రజలు అలాంటి నరకాన్ని రోజూ అనుభవిస్తున్నారని, రోజుకు సుమారు 20 లక్షల పనిదినాలు వృధా అవుతున్నాయని, మెరుగైన రవాణా వ్యవస్థను కూల్చివేసి ప్రజలను ఇంకా హింసించాలనుకుంటున్నారా అని శ్రీనివాసరావు ప్రశ్నించారు. ట్రాఫిక్ సమస్యల వల్ల కొన్ని ప్రాజెక్టుల్ని దూరం చేసుకున్న మహానగరాలు మన కళ్ల ముందే ఉన్నాయని, రాష్ట్రంలో పాలన అచేతనమై అభివృద్ధి స్తంభించిపోయిన తరుణంలో హైదరాబాద్ వంటి ఆర్థిక కేంద్రంలో మెట్రో రైలు ఎంతో కొంత ముందుకుసాగుతోందని, దీన్ని త్వరగా పూర్తిచేసుకోవాలన్న సానుకూలరీతిలో కాకుండా కూల్చేస్తామన్న ప్రతికూల దృక్పథంతో వ్యవహరించటం ఎంతమాత్రం తగదని అన్నారు. హైదరాబాద్ లో రవాణా సమస్యలపై దశాబ్దకాలానికిపైగా నిర్మాణాత్మక కృషి చేసి నిర్దిష్ట ఫలితాల్ని సాధించిన ఉద్యమంగా, పార్టీగా లోక్ సత్తా ఈ మాటల్ని చెబుతోందన్నారు.

హైదరాబాద్ లో పంజాగుట్ట వద్ద షైట్ వర్ నిర్మాణంలో కూలినప్పుడు తలెత్తిన ట్రాఫిక్ ఇబ్బందులు చూసి మెట్రో రైలు పట్ల ప్రజలు తొలుత భయపడ్డారని, అయితే ఒక క్రమపద్ధతిలో మెట్రో రైలు నిర్మాణం జరుగుతున్న తీరు చూసి మెజారిటీ హైదరాబాదీలు సంతృప్తిని వ్యక్తం చేస్తున్నారని కటారి అన్నారు. మెట్రో లైన్ ని పొడిగించాలని లింగంపల్లి, వనస్థలిపురం తదితర ప్రాంతాల నుంచి విజ్ఞప్తులు కూడా వస్తున్నాయన్నారు. సుల్తాన్ బజార్, మొజాంజాహి మార్కెట్, శాసనసభ వంటి చారిత్రక కట్టడాల వద్ద భూగర్భ రైల్వే లైన్ ని నిర్మించాలన్న పాత వాదననే మళ్లీ కేసీఆర్ లేవనెత్తారని, అయితే మెట్రో రైలు పైనుంచి కన్నా భూగర్భం నుంచి వెళ్తేనే ఎక్కువ ప్రకంపనలు వస్తాయని నిపుణులు తేల్చారని అన్నారు. భూగర్భంలో పూర్తి సురక్షితంగా రైలు లైన్ ని నిర్మించాలంటే, భారీ ఆర్థికభారం పడుతుందని, మామూలుగా కిలోమీటరు మెట్రో లైన్ నిర్మాణానికి రూ.200 కోట్లయితే, భూగర్భంలో రూ.500 కోట్లు అవుతుందని అన్నారు. భూగర్భంలో రైల్వే స్టేషన్ సహా ఇతర నిర్మాణాలు చేయటానికి 4-5 ఏళ్లకు పైగా పడుతుందని, మెట్రో రైలు భూగర్భంలోకి ప్రవేశించటానికి, తిరిగి ఉపరితలం మీదకు రావటానికి ఒక్కోచోటా కనీసం అర కిలోమీటరు దూరం పడుతుందని, దీనివల్ల పైనుంచి కిందకు, కింద నుంచి పైకి రైలు వచ్చే ప్రతిసారి ఒక కిలోమీటరు రోడ్డును శాశ్వతంగా, వృధాగా మూసివేయాల్సి వస్తుందని అన్నారు. రోడ్ల విస్తీర్ణం పరిమితంగా ఉన్న హైదరాబాద్ లో ఇది ఆచరణ సాధ్యం కాదన్నారు. అలాగే, మొత్తం భూగర్భంలోనే హైదరాబాద్ మెట్రో నిర్మిస్తే నిర్మాణ వ్యయం ఇప్పుడవుతున్న సుమారు రూ.14,000 కోట్ల నుంచి రూ.35,000 కోట్లకు చేరి మితిమీరిన భారమవుతుందన్నారు. చారిత్రక కట్టడమైన శాసనసభా భవనాన్ని పరిరక్షించుకోవటం అవసరమని, కానీ ప్రజాప్రతినిధులుగా ఆ భవనంలో హుందాగా, రాజ్యాంగబద్ధంగా ప్రజల తరపున చర్చలు జరిపితే ఆ భవనం గౌరవం ఇంకా ఇనుమడించి ఉండేదని, జనజీవితాల్లో చరిత్రాత్మక మార్పులు వచ్చివుండేవని శ్రీనివాసరావు అన్నారు. మెట్రో ప్రాజెక్టులో ఎల్ అండ్ టీ

సంస్థగానీ, ముఖ్యమంత్రిగానీ అవకతవకలకు, అవినీతికి, వసూళ్లకు పాల్పడినట్లు ఆధారాలు ఉంటే తెలంగాణ రాష్ట్రం వచ్చేదాకా వేచిచూడాల్సిన పన్నేదని, వెంటనే బైటపెట్టి తగిన చర్యలకు చట్టపరంగా ప్రయత్నించవచ్చని, ఇతర సంస్థలకు ఆ ప్రాజెక్టుని అప్పగించవచ్చని, అంతేతప్ప కూల్చేస్తాం లాంటి ధోరణి సరికాదని అన్నారు.

మరోవైపు, రాజకీయ అవినీతి ఆరోపణలవిషయానికొస్తే అవి ఈ ఒక్క అంశానికే పరిమితం కాదని, రాష్ట్రంలో ప్రాంతాలతో సంబంధం లేకుండా అన్ని చోట్లా సొంత స్థలంలో ఇల్లు కట్టుకునే సామాన్యుని దగ్గర్నుంచి చిన్న వ్యాపారులు, పారిశ్రామికవేత్తలు, సినీ నిర్మాతల వరకూ అందరూ అవినీతి, బలవంతపు వసూళ్ల

బాధితులేనని శ్రీనివాసరావు గుర్తుచేశారు. అవినీతిని అంతం చేయాలని చిత్తశుద్ధి గనక ఉంటే - అవినీతికి పాల్పడ్డవారు ఏ పదవిలో, ఏ స్థాయిలో ఉన్నా స్వతంత్ర ప్రతిపత్తిగల పటిష్ట సంస్థతో దర్యాప్తు, స్వతంత్ర ప్రతిప్రాసిక్యూషన్ తో విచారణ జరిపి, నేరం రుజువైతే కఠిన శిక్షల్ని విధించటంతోపాటు వారి ఆస్తుల్ని జప్తు చేసేందుకు లోక్ సత్తా పార్టీ జాతీయ అధ్యక్షుడు, కూకట్ పల్లి శాసనసభ్యుడు డా॥ జయప్రకాష్ నారాయణ్ రూపొందించి అసెంబ్లీకి 2009లోనే అందించిన అవినీతి నిరోధక చట్ట సవరణ బిల్లుకు మద్దతిచ్చి రాష్ట్రంలో బలమైన లోకాయుక్తచట్టం కోసం కేసీఆర్ చొరవ తీసుకోవాలని కోరారు. ♦

## రాజకీయ లబ్ధికి పోలీసుల వినియోగం తగ్గదు : జేపీ

రాజకీయ యుద్ధాల కోసం పోలీసును వినియోగించు కోవద్దని లోక్ సత్తా పార్టీ జాతీయ అధ్యక్షుడు డా॥ జయప్రకాష్ నారాయణ్ యూపీయే ప్రభుత్వాన్ని హెచ్చరించారు.

ఆమ్ ఆర్మీ పార్టీకి వచ్చే నిధులపై దర్యాప్తునకు హోంమంత్రి సుశీల్ కుమార్ సింధే ఆదేశించటాన్ని జేపీ ప్రస్తావిస్తూ, సాంప్రదాయ రాజకీయ పార్టీలు వేల కోట్ల రూపాయల నల్లధనాన్ని వెదజల్లుతూ ఓట్లు కొనుగోలు చేస్తుండగా “మీకు నచ్చలేదు కాబట్టి ప్రత్యేకించి కొందరిపై దర్యాప్తులకు ఆదేశించటం జగుప్సాకరం. దానికేమీ విశ్వసనీయత ఉండదు” అన్నారు.

“స్వచ్ఛమైన రాజకీయాల కోసం చేస్తున్న ఉద్యమాన్ని వేధించటం అర్థరహితం. అది సంస్కరణవాదులకు అవరోధంగా మారుతుంది” అని జేపీ అన్నారు.

సీబీఐ వార్షికోత్సవాల సందర్భంగా ప్రధానమంత్రి చేసిన వ్యాఖ్యలలో ఒప్పు, తప్పు రెండూ ఉన్నాయని జేపీ అన్నారు. “విధానపరమైన నిర్ణయాలలో సీబీఐ జోక్యం చేసుకోలేదు. అదే సమయంలో ప్రభుత్వానికి అది తొత్తుగా కూడా వ్యవహరించకూడదు”.

హిందాలోక్కు భగ్గు క్షేత్రాన్ని కేటాయించినందుకు భగ్గు శాఖ కార్యదర్శిగా పనిచేసిన విశ్రాంత అధికారి పి.సి పారెఖ్ పై ఎఫ్ఐఆర్ నమోదుచేయటం వంటి కొన్ని పరిధి మీరిన, నిర్లక్ష్యపూరితమైన చర్యలకు సీబీఐ పాల్పడిందని జేపీ అన్నారు..

“నడుదేశంతో కూడిన చర్యలను నేరపూరితమైనవిగా చూపించటం నిస్సందేహంగా తప్పు”.

అవినీతి, అక్రమాలు, దురుద్దేశపూరిత తప్పిదాలపై సీబీఐ దృష్టి పెట్టాలని జేపీ స్పష్టంచేశారు. ప్రభుత్వం మీద పర్యవేక్షణ చేయటం లేదా ప్రభుత్వ విధానాలను సమీక్షించటం సీబీఐ పనికాదన్నారు. అది పార్లమెంటు చేయాల్సిన పని అన్నారు. అదే సమయంలో, నేరాల దర్యాప్తు, ప్రాసిక్యూషన్ - కార్యనిర్వాహక వ్యవస్థ పరిధిలో ఉండాలని ప్రధానమంత్రి చెప్పటం తప్పు అని జేపీ నిర్ద్వంద్వంగా పేర్కొన్నారు. చట్టబద్ధ పాలన అందరికీ సమానంగా వర్తిస్తుందన్నారు.

దర్యాప్తు, ప్రాసిక్యూషన్ రెండూ స్వతంత్ర ప్రతిపత్తితో ఉండాలని, అయితే బలమైన, విశ్వసనీయత కలిగిన స్వయంప్రతిపత్తి సంస్థకు జవాబుదారీతనంతో ఉండాలని జేపీ అన్నారు. అలా లేకపోతే పోలీసు వ్యవస్థ ప్రభుత్వ సొంత బలంగా మారిపోతుందన్నారు.

“అలాగే పోలీసుల్ని యధేచ్ఛగా వదిలేయలేం కూడా. పటిష్టమైన ముందు జాగ్రత్తలు, జవాబుదారీతనం పోలీసు విభాగంలో ఉండే ఏర్పాట్లు ఉండాలి. ప్రభుత్వ నియంత్రణ కన్నా ధూర్త పోలీసు వ్యవస్థ దారుణంగా ఉంటుంది” అని జయప్రకాష్ నారాయణ్ అన్నారు.

(తాజా పరిణామాలపై జేపీ ట్వీట్లకు [www.twitter.com/jp\\_loksatta](http://www.twitter.com/jp_loksatta)). ♦

# నగరాల నుంచే కొత్త రాజకీయం

## హైదరాబాద్ నగరశాఖ సమావేశంలో డా॥ జేపీ

**సా**ంప్రదాయ రాజకీయ పార్టీల దిక్కుమాలిన రాజకీయమే అసలు సమస్యని లోక్ సత్తా తొలి నుంచీ చెబుతున్న మాటలు ఈవేళ రాష్ట్రం రావణకాష్టంగా మారక ప్రజలకు అర్థమవుతున్నాయని, దీన్నో అవకాశంగా మలచుకుని మెరుగైన ఫలితాల్ని సాధించేందుకు పార్టీ కార్యకర్తలు, నేతలు పనిచేయాలని పార్టీ జాతీయ అధ్యక్షుడు డా॥ జయప్రకాష్ నారాయణ్ పిలుపునిచ్చారు.

గ్రేటర్ హైదరాబాద్ లోని వివిధ నియోజకవర్గాల లోక్ సత్తా పార్టీ ఇంచార్జీలు, నేతలను ఉద్దేశించి శనివారం ఇక్కడ పార్టీ ప్రధాన కార్యాలయంలో జేపీ మాట్లాడుతూ... కొత్త రాజకీయం స్థానిక ప్రభుత్వాల నుంచే, వాటిలో కూడా నగరాల నుంచే ప్రారంభమవుతుందని, అందుకే 2014 ఎన్నికలలో హైదరాబాద్ లో వట్టు సాధించేందుకు లోక్ సత్తా ప్రణాళికాబద్ధంగా కృషి చేయాలన్నారు. పాలకులు దయదల్చి ఇస్తున్నారు అని చేయజాలి అర్థించే భావన కాకుండా పన్నులు కడుతున్నాం గనక ప్రభుత్వం విధిగా సేవలు అందించాలి అని డిమాండ్ చేసే పౌరసత్వ భావన గ్రామాలలో కంటే నగరాలలోనే ఉంటుంది కాబట్టి మార్పు నగరాల నుంచే ప్రారంభమవుతుందన్నారు. అందరి ప్రయోజనాలనూ సమన్వయం చేస్తూ హైదరాబాద్ నగర సుపరిపాలనకు వార్డు ప్రభుత్వాలు వంటి నిర్దిష్ట విధానాలతో పనిచేస్తున్నది లోక్ సత్తా మాత్రమేనని అన్నారు.

తెలంగాణ అంశం ఎప్పుడు తేలినా హైదరాబాద్ భద్రత, తమ భవిష్యత్తుపైనే ఇక్కడి ప్రజలలో ఎక్కువ ఆలోచన ఉందని, దీన్ని సద్వినియోగం చేసుకోవాలని జేపీ అన్నారు. ఢిల్లీతో పోలిస్తే మన రాష్ట్రంలో కులం, మతం, ప్రాంతం వంటి ప్యూడల్ భావాలు ఎక్కువని, అయినా ఇప్పుడు ఆమ్ ఆద్మీ పార్టీ ఢిల్లీలో సాధిస్తుందని చెబుతున్న స్థాయి 10-15 శాతం ఓట్లు హైదరాబాద్ లో లోక్ సత్తా పార్టీ 2009 ఎన్నికలలో సాధించిందని జేపీ గుర్తుచేశారు. ఓట్ల శాతంతోపాటు పెద్ద ఎత్తున సీట్లు కూడా సాధించకపోతే మన రాష్ట్రంలో ప్రజా రాజ్యం పార్టీ విషయంలో జరిగినట్టు ఆమ్ ఆద్మీ పట్ల చాలామంది నిరాశ చెందే ప్రమాదముందని, అయితే లోక్ సత్తా స్పష్టతతో, సరైన దిశలో

నిలకడగా కృషి చేయటం వల్ల నాటి ఎన్నికలో కేవలం ఒక్క సీటు వచ్చినా కూడా ఆ సమస్యను ఎదుర్కోలేదన్నారు. రాజకీయంలో మార్పు సాధించటం అనుకున్న వెంటనే అయ్యేది కాదని, అందుకే ఈరోజు ఫలితాలు ఎలా వున్నారేపు, ఎల్లుండి కూడా ఉంటాయనే స్పష్టతతో వ్యవహరిస్తుండబట్టే లోక్ సత్తాకు ప్రజలలో ఆదరణ విస్తరిస్తోందని, కార్యకర్తలు, నేతలలో ఉత్సాహం పెరుగుతూ వస్తోందని అన్నారు.

ఇప్పటికే నియోజకవర్గాలలో పాతుకుపోయిన సాంప్రదాయ పార్టీల నేతల్ని చూసి ఆందోళన చెందాల్సిన పన్నేదని, డబ్బు, అధికారం లేకపోతే వాళ్లు ప్రభావం చూపలేరని, తర్కం, వ్యూహం, దేశ ప్రయోజనాల పట్ల స్పష్టమైన అవగాహనతోపాటు ప్రజలకు భరోసా ఇచ్చే శక్తిని పెంచుకోగలిగితే గెలుపు లోక్ సత్తాదే అవుతుందని జేపీ అన్నారు.

కియోస్కాల వంటివి ఏర్పాటు ద్వారా హైదరాబాద్ లో ఓటరు నమోదు ప్రక్రియలో విస్తృతంగా పాల్గొన్నామని పార్టీ నేతలను జేపీ కోరారు. ఓటరు జాబితాల ప్రక్షాళనలో లోక్ సత్తా చేసిన కృషి వల్లే అవకతవకలు పట్టణ ప్రాంతాలలో పొరపాట్లు 44 శాతం నుంచి 12 శాతానికి, గ్రామీణ ప్రాంతాలలో 12 శాతం నుంచి 5 శాతానికి తగ్గాయని అన్నారు. సాంకేతిక పరిజ్ఞానం వల్ల ఓటరు నమోదులో పారదర్శకత పెరిగినా, తొలగింపులు ఇంకా ఇష్టమొచ్చినట్టే జరుగుతున్నాయన్నారు. ఒకప్పుడు ఓటు వేయాలంటే చాలామంది మధ్యతరగతివారు నామోషీగా భావించేవారని, ఇప్పుడు ఓటు వేయటాన్ని ఒక గౌరవంగా భావిస్తున్నారని, అందుకే ఓటరుగా నమోదు, ఓటును సక్రమంగా వేయటంపై ప్రజలను చైతన్యపరచాలన్నారు.

నవంబర్ 24న జరిగిన లోక్ సత్తా పార్టీ 7వ వార్షికోత్సవ సభను ఘనంగా, స్ఫూర్తిదాయకంగా నిర్వహించటంలో భాగస్వాములైనందుకు పార్టీ నేతల్ని జయప్రకాష్ నారాయణ్ అభినందించారు.

లోక్ సత్తా పార్టీ జీహెచ్ఎంసీ అధ్యక్షుడు దోసపాటి రాము కార్యక్రమానికి అధ్యక్షత వహించారు. రాష్ట్ర ఉపాధ్యక్షులు డి. లక్ష్మి, అల్లు రమేష్ రెడ్డి, ప్రధాన కార్యదర్శి రవిమారుత్ పాల్గొన్నారు. ♦

# వివిధ దేశాలలో వైద్య సేవలు నాలుగు ముఖ్య నమూనాలు

వివిధ దేశాలలో వైద్యసేవలను అధ్యయనం చేసిన ప్రముఖ జర్నలిస్టు టి.ఆర్.రీడ్ వాటిని నాలుగు నమూనాలుగా క్రోడీకరించారు.

## 1. బీటన్ డిస్కవరీ నమూనా

బ్రిటన్ లో నేషనల్ హెల్త్ సర్వీసు వ్యవస్థని రూపొందించిన బీటన్ డిస్కవరీ పేరును ఈ నమూనాకు పెట్టారు. ఈ నమూనాలో వైద్యసేవలకు అయ్యే ఖర్చునంతటినీ ప్రభుత్వమే భరిస్తుంది. బ్రిటన్ లో ఎక్కువ ఆసుపత్రులను ప్రభుత్వమే నిర్వహిస్తుంది. కొందరు ప్రయివేటు డాక్టర్లు కూడా వుంటారు. ఈ ప్రయివేటు హాస్పిటల్ లో చేసిన వైద్య సేవలకి కూడా వారు ప్రభుత్వం నుండి సొమ్ము పొందుతారు. బ్రిటన్ లో ప్రజలకు డాక్టర్ల నుండి బిల్లు వచ్చే ప్రసక్తి లేదు. ఇలాంటి నమూనాలో వైద్యసేవల మీద తలసరి ఖర్చు తక్కువగా వుంటుంది. ఎందుకంటే ప్రభుత్వమే వైద్యసేవలు అందించడంలో కీలకపాత్ర పోషిస్తుంది. డాక్టర్లు ఏ సేవలు అందించాలి. ఎంత వసూలు చెయ్యాలన్న అంశాలను ప్రభుత్వమే నియంత్రిస్తుంది.

ఈ నమూనాను స్వెయిస్, చాలా స్కాండినేవియన్ దేశాలు న్యూజిలాండ్, హాంగ్ కాంగ్, క్యూబాలు నశాలంగా అనుసరిస్తున్నాయి.

## బస్నార్క్ మోడల్

జర్మనీలో సంక్షేమ రాజ్య రూపశిల్పి బిస్నార్క్ పేరుతో వున్న నమూనా ఇది. ఈ నమూనాలోని ఇన్సూరెన్స్ ఫండ్ ని “అనారోగ్య నిధి” గా పిలుస్తారు. ఉద్యోగ బృందాల యజమానులు, లేదా ప్రభుత్వం దీనికి నిధులను సమకూరుస్తాయి. మొత్తం ప్రజలందరికీ ఈ ఇన్సూరెన్సు వర్తిస్తుంది. ఇక్కడ ఇన్సూరెన్సు పథకాలు లాభాపేక్ష లేనివి. ఈ నమూనాను జర్మనీతో పాటు ఫ్రాన్సు, బెల్జియం, జపాన్, స్విట్జర్లాండ్ దేశాలతో పాటు కొంతమేరకు లాటిన్ అమెరికా దేశాలలో అమలు చేస్తున్నారు.

## 4. నేషనల్ ఇన్సూరెన్సు నమూనా

ఈ నమూనాలో కొన్ని బీటన్ డిస్కవరీ నమూనా అంశాలు, కొన్ని బిస్నార్క్ నమూనా అంశాలు కలగలిసి వుంటాయి. ఇక్కడ వైద్యసేవలను ప్రయివేటు రంగసంస్థలు అందిస్తాయి. కాని ఈ సేవలకు చెల్లింపులు మాత్రం ప్రభుత్వం నిర్వహించే ఇన్సూరెన్సు పథకం నుండి లభిస్తాయి

ఈ ప్రభుత్వ ఇన్సూరెన్సు పథకానికి ప్రతిపౌరుడు కొంత ట్రిమియం చెల్లించాలి. అందరికీ వర్తించే ప్రభుత్వం ఇన్సూరెన్స్ పథకం కావడంతో లాభాపేక్ష వుండదు. వైద్యసేవలను తిరస్కరించడమూ వుండదు. అలాగే వైద్యసేవల ఖర్చులను ప్రభుత్వం నియంత్రించగలుగుతుంది.

ఈ నేషనల్ హెల్త్ ఇన్సూరెన్సు నమూనాను కెనడాతో పాటు తైవాన్, దక్షిణ కొరియాలు అనుసరిస్తున్నాయి.

## స్వంత జేబు ఖర్చు నమూనా

ప్రపంచంలో 200 దేశాలుంటే అందులో అభివృద్ధి చెందిన 40 దేశాలలో ఏదో ఒక తరహా వైద్యసేవలు అందించే నమూనాలు పనిచేస్తున్నాయి. భారత్ తో సహా మిగిలిన దేశాలు అస్తవ్యస్తమైన వ్యవస్థలతో సతమతమౌతున్నాయి.

ఇలాంటి దేశాలలో సంస్థలకి మాత్రమే ఖరీదైన వైద్యసేవలు దక్కుతున్నాయి. సామాన్యులు, పేదలు అనారోగ్య పాలవు తున్నారు. అనేక మరణాలు పొందుతున్నారు. ఈ దేశాలలో నాణ్యమైన వైద్యసేవలకు ఎప్పటికప్పుడు స్వంత జేబులో నుండి ఖర్చుపెట్టుకోవడం తప్ప గత్యంతరం లేదు. వైద్యసేవల కోసం సామాన్యులు పెట్టే ఖర్చు వారిని మరింత పేదరికంలోకి దిగజార్చుతున్నది. ♦

హెల్త్ కేర్ ర్యాంకింగ్స్ ప్రపంచ ఆరోగ్య సంస్థ నర్వే			
దేశం	ర్యాంక్	దేశం	ర్యాంక్
ఫ్రాన్స్	1	స్విట్జర్లాండ్	20
ఇటలీ	2	బెల్జియం	21
సాన్ మారినో	3	కొలంబియా	22
అండోర్రా	4	స్వీడన్	23
మాల్టా	5	కైప్రాస్	24
సింగపూర్	6	జర్మనీ	25
స్వెయిస్	7	సౌది అరేబియా	26
ఓమన్	8	యునైటెడ్ అరబ్ ఏమిరేట్స్	27
ఆస్ట్రీయా	9	ఇజ్రాయిల్	28
జపాన్	10	మొరాకో	29
నార్వే	11	కెనడా	30
పొర్చుగల్	12	ఫిన్ ల్యాండ్	31
మొనాకో	13	ఆస్ట్రేలియా	32
గ్రీస్	14	చిల్లీ	33
ఐస్ ల్యాండ్	15	డెన్మార్క్	34
లక్సంబర్గ్	16	డొమినిక	35
నెదర్లాండ్	17	కోస్టారిక	36
యునైటెడ్ కింగ్ డమ్	18	యునైటెడ్	37
ఐర్లాండ్	19	స్లోవెనియా	38
		<b>ఇండియా</b>	<b>112</b>



# సిద్ధాంత బలమే నాయకత్వానికి మూలం

**విజయనగరం జిల్లా శిక్షణ :** లోక్సత్తా పార్టీలో గడచిన రెండురోజులుగా రాష్ట్రవ్యాప్తంగా నూతన నాయకత్వానికి శిక్షణ ప్రారంభించి నాయకత్వానికి, పార్టీల సిద్ధాంతాలకి సమన్వయం ఏర్పాటుకు తగిన కృషి చేస్తున్నామని పార్టీ సీనియర్ నాయకులు, రాష్ట్ర ఉపాధ్యక్షులు డివివియస్. వర్మ అన్నారు. స్థానిక శిరుగుడి కల్యాణ మండపంలో రెండవరోజు శిక్షణ ముగింపు కార్యక్రమంలో ఆయన మాట్లాడుతూ పార్టీ సభ్యునిగా చేరిన వ్యక్తి, క్రియాశీలక కార్యకర్తగా, నాయకుడిగా ఎదిగేందుకు ప్రజల సమస్యలతో పాటుగా పార్టీ సిద్ధాంతం కూడా తెలిసినప్పుడే కార్యాచరణ చేయడానికి అవకాశం ఏర్పడుతుందని, అందుకే రాష్ట్ర వ్యాప్తంగా రెండువేల మంది నూతన నాయకత్వానికి శిక్షణ అందించమన్నారు. ప్రస్తుతమున్న రాజకీయ పార్టీలకు సిద్ధాంత బలం లేక సమస్య వచ్చినప్పుడు ఢిల్లీలో ఒక మాట.. గల్లీలో మరో మాట చెప్పి కాలం వెళ్లదీస్తున్నారని ఆయన అన్నారు. లోక్సత్తా పార్టీ చెప్పిన మాటకు ఏనాడూ వెనుదిరిగలేదని అధికారం కోసం అబద్ధమాడదని ఆయన అన్నారు. ఈ కార్యక్రమంలో పార్టీ రాష్ట్ర కార్యదర్శి భీశెట్టి బాబ్జీ, పార్టీ జిల్లా అధ్యక్షులు సాయిపార్థసారథి, యువజన నాయకులు పి.వి.రమణ, రాయి పద్మావతి, ఆకుల దామోదర్, దొడ్డి సూర్యారావు, చింతలపూడి అప్పలరాజు, మొల్లెటినాయుడు, సుధాకర్ తదితరులు పాల్గొన్నారు.



**విశాఖపట్నంలో శిక్షణ :** నవంబరు 19, 20 తేదీలలో విశాఖపట్నంలో నాయకత్వ శిక్షణ జరిగింది. ఈ శిక్షణలో జిల్లాల నుండి 40 మంది కార్యకర్తలు పాల్గొన్నారు. ఈ కార్యక్రమంలో నగర అధ్యక్షులు బి.వేణుగోపాల్ తదితరులు పాల్గొన్నారు.

**శ్రీకాకుళంలో శిక్షణ :** నవంబరు 16,17 తేదీలలో శ్రీకాకుళంలో అంబేద్కర్ భవనంలో స్థానిక నాయకత్వ శిక్షణ జరిగింది. ఈ శిక్షణలో 50 మంది నియోజకవర్గాల నాయకులు పాల్గొన్నారు. ఈ కార్యక్రమంలో జిల్లా అధ్యక్షులు పోలినాయుడు, కార్యదర్శి పంచాది రాంబాబు, రాష్ట్ర కార్యవర్గ సభ్యులు ప్రొ|| విష్ణుమూర్తి పాల్గొన్నారు.

ఈ మూడు జిల్లాల శిక్షణా కార్యక్రమాలను డివివియస్.వర్మ, వై.డి.రామారావు, భీశెట్టి బాబ్జీలు నిర్వహించారు.

## పొరుడు కేంద్రంగా పాలన సాగాలి -లోక్సత్తా

**కర్నూలు జిల్లాలో శిక్షణ :** దేశంలో అధికార కేంద్రీకరణ వల్ల అనేక సమస్యలు ఉత్పన్నమవుతున్నాయని గల్లీలో సమస్యలకు ఢిల్లీలో పరిష్కారాలు వెతుక్కొమ్ంటున్నారని పొరుడు కేంద్రంగా అధికార వికేంద్రీకరణ జరగాలని లోక్సత్తా రాష్ట్ర ఉపాధ్యక్షులు బండారు రామ్మోహన్ రావు అన్నారు. నంద్యాలలో లోక్సత్తా నాయకత్వ శిక్షణ స్థానిక శోభ హోటల్లో జరిగిన సమావేశంలో ఆయన “స్థానిక ప్రభుత్వాలు” అనే అంశంపై ప్రసంగించారు.

ఇంటిముందు పాలన కంటి ముందు ప్రభుత్వం

అందించాల్సిన పంచాయితీలు, మున్సిపాలిటీలను అధికారాలు విధులకు దూరం చేస్తూ ఎమ్మెల్యేల రాజ్యాన్ని నడిపిస్తున్నారని ఆయన విమర్శించారు. మానవాభివృద్ధి అంటే భవనాలు/ బిల్డింగులు కావని, విద్య, ఆరోగ్యం తలసరి వినిమయ శక్తిని బట్టి మానవ అభివృద్ధిని అంచనా వేయాలని ఆయన అన్నారు. ఈ శిక్షణలో రాష్ట్ర ఉపాధ్యక్షులు కె.ఓంకార్, జిల్లా అధ్యక్షులు యం.ఎ.మజీద్, నియోజకవర్గ అధ్యక్షులు డా||శారెడ్డి, కోశాధికారి యం.వి.సత్యనారాయణ, జి.వెంకటరెడ్డి, యువసత్తా నాయకులు సుధాకర్, హరి, ప్రసాద్ రెడ్డి తదితరులు పాల్గొన్నారు.

## లోక్ సత్తా పార్టీలో చేరిన ఇమామ్

సీపీఐ జిల్లా కార్యవర్గ సభ్యునిగా మరియు రాయదుర్గం సీపీఐ కార్యదర్శిగా రాజకీయ అనుభవం గల సీనియర్ నాయకులు జి.ఇమామ్ లోక్ సత్తా పార్టీ అధ్యక్షుడు డా॥ జయప్రకాష్ నారాయణ్ మరియు నాయకులు డా॥ కొండయ్య ఆధ్వర్యంలో హైదరాబాద్ లోని లోక్ సత్తా పార్టీ కార్యాలయంలో పార్టీలో చేరారు. డా॥ జయప్రకాష్ నారాయణ్ పార్టీ కండువావేసి ఆహ్వానించారు. ఈ సందర్భంగా ఇమామ్ మాట్లాడుతూ లోక్ సత్తా పార్టీలో చేరడానికి అన్ని విధాలుగా సహకరించిన బి.బాబుకు కృతజ్ఞతలు తెలిపారు. అలాగే పార్టీ భావజాలాలను ప్రజల్లోకి తీసుకుపోయి పార్టీ బలోపేతానికి పాటుపడతానని, పార్టీ నాపై వుంచిన నమ్మకాన్ని వమ్ముచేయకుండా ఏ పదవి



**రాయదుర్గం**

ఇచ్చినా శిరోధార్యంగా పనిచేస్తానని తెలిపారు.

## నరసరావుపేట నియోజకవర్గ కమిటీ ఎన్నిక

నరసరావుపేట అరండల్ పేటలోని లోక్ సత్తా పార్టీ కార్యాలయంలో నరసరావుపేట నియోజకవర్గ అడహాక్ కమిటీ ఏర్పాటు పార్టీ జిల్లా కార్యదర్శి మాదాసు భానుప్రసాద్, జిల్లా ఉపాధ్యక్షులు గద్దె వెంకటేశ్వరరావు సమక్షంలో జరిగింది.

నియోజకవర్గ కన్వీనర్ గా కె.ఆర్.ప్రసన్నకుమార్, కార్యదర్శిగా చౌహాన్ సత్యన్ సింగ్, ట్రెజరర్ గా కె.పి.రామారావు, కార్యవర్గ సభ్యులుగా డి.పోతురాజు, షేక్ మస్తాన్ వలీ,

డి.విజయశ్రీ, షేక్ ఆరిఫ్ లు ఎన్నికయ్యారు.

ఈ సందర్భంగా జిల్లా కార్యదర్శి మాదాసు భానుప్రసాద్ మాట్లాడుతూ.. “లోక్ సత్తా పార్టీ నాయకత్వ లక్షణాలు కలిగిన యువతకి, ఆలోచనాపరులకి, మార్పు కోరుకునేవారికి ఒక మంచి వేదిక అని, ఈ వేదికను వినియోగించుకుని యువత రాజకీయాలలో ఎదగాలనీ” అన్నారు.

## సనత్ నగర్ లో ఉచిత కంటి వైద్య శిబిరం

బన్నిలాల్ పేట్ డివిజన్ చాచా నెహ్రునగర్ కమ్యూనిటీ హాల్ లో లోక్ సత్తా పార్టీ సనత్ నగర్ ఆధ్వర్యంలో ఉచిత కంటి వైద్య శిబిరం నిర్వహించడం జరిగింది. ఈ కార్యక్రమానికి ముఖ్య అతిథిగా హాజరైన హైమాప్రవీణ్ మాట్లాడుతూ హైదరాబాద్ నగరం చాలా వరకు అభివృద్ధి చెందినా, ఇప్పటికి చాలా బస్టీలు మురికివాడలుగానే ఉన్నాయని, కేవలం ఓట్ల కోసం సంప్రదాయ పార్టీలు ప్రజలను దీన స్థితిలోకి నెట్టుతున్నారని, ఒక ప్రక్క నగరం అభివృద్ధి గురించి అందరూ

గొప్పగా మాట్లాడుతుంటే ఓటు బ్యాంకు రాజకీయాలకు అలవాడు పడిన సంప్రదాయ పార్టీలు మాత్రం ఓట్ల కోసం కొన్ని ప్రాంతాలను ఇంకా మురికివాడలుగా కొనసాగించడానికే ప్రయత్నం చేస్తున్నాయని ఆమె విమర్శించారు. ఈ కార్యక్రమంలో 119 మంది స్థానికులకి కంటి వైద్యం చేయడం జరిగింది. లోక్ సత్తా పార్టీ నాయకులు రాజీవ్, కస్తూరి, సాయికుమార్, లావణ్య, రమాదేవిలు పాల్గొన్నారు.



కూకట్‌పల్లి రవ్వబండంలో డా॥ జేపీ



JP in Churches Auxiliary for Social Action (CASA) Meet



సనాతనగర్ నియోజకవర్గంలో ఉచిత కంటి వైద్య శిబిరం



యస్.కోటలో నిర్వాసితులకు పరివారం కోసం లోక్‌సత్తా విజ్ఞప్తి



యల్.బి.నగర్‌లో ఓటరు నమోదు



లోకసత్తా పాఠశాల 7వ మహాసభకు హాజరైన ప్రతినిధులు, సభలో ప్రసంగిస్తున్న జాతీయ ప్రధాన కార్యదర్శి సురేంద్ర శ్రీ వాస్తవ, కర్ణాటక పాఠశాల కార్యదర్శి సి.ఎస్.ఉపక, మహారాష్ట్ర పాఠశాల ప్రతినిధి రామ్ రాండాస్

To,

Book-Post  
PRINTED MATTER

If not delivered please return to:

**Lok Satta Times**

8-2-674B/2/9, Plot No. 93  
Happy valley, Road No. 13A  
Banjara Hills, Hyderabad - 500 034